

አሸናፊው የክርስቲያን ኑሮ ።

የመጽሐፈ ኢያሱ ጥናት ።

ከዶክተር አሳን ራድፓዝ ።

በዋቅጅራ ጉባ

ወደ አማርኛ ተተረጎመ ።



ከተርጓሚው ።

በ፲፱፻፶፯ ዓ. ም. በአዲስ አበባ ወገኒ ታስፈ ሳለሁ ሚስተር አላን ሬድፓዝ በእንግሊዝኛ ቋንቋ የደረሰውን «አሸናፊው የክርስቲያን ኑሮ» የሚባለውን መጽሐፍ ሳነብ ሳለሁ አሸናፊው የክርስቲያን ኑሮ ምን እንደሆነ፣ እንዴትስ እንደሚገኝ ለማወቅ ቻልሁ። እስከ ዛሬ ድረስ ሚስተር አላን ሬድፓዝን ያላየሁትና የማላውቀውም ሰው ቢሆንም፣ አብሮኝ ብዙ ዘመን በመኖር የልቤን ምሥጢርና ችግር እንደሚያውቅ ሰው ስለሚጽፍ፣ መጽሐፉ ወደ አሸናፊው የክርስቲያንነት ኑሮ የምገባበትን በር ከፈተልኝ።

አብረውኝ በወገኒ ቤቱ ለነበሩ አንዳንድ ጓደኞቼ ወደ አግርኛ እየተረጎምኩ ከመጽሐፉ አንዳንዱን ክፍል ስነግራቸው፣ ሕሊናቸውን እንደነካ ስለነገሩኝ «ለካስ በሰው ሁሉ ልብ ያለው መንፈሳዊ ችግር አንድ ነው» በማለት፣ መጽሐፉን በሞላ ወደ አግርኛ ለመተርጎም ቁርጥ ሐሳብ አደረግሁ።

የመጽሐፉን ትርጉም ከፍጻሜ እንዳደርስ በምፈልገው ሁሉ ለረዱኝና ላደፋፈሩኝ ለወገኒ ቤቱ አስተዳዳሪ ለሌተና ኩሎኔል ብርሃኔ ወልደየስና ለሌሎች መኩንኖች ምስጋናዬን አቀርባለሁ። በሐሳብና በጸሎታቸውም በብርቱ ለደገፉኝ ለባለቤቴ ለወይዘሮ ጌጤ አመንሲሳ፣ ለአቶ ሙሉጌታ ወልደሚካኤል ምስጋናዬ ከፍ ያለ ነው።

የመጽሐፉም ትርጉም በአዲስ አበባ ወገኒ ቤት ኅዳር ፳ ቀን ፲፱፻፶፯ ዓ. ም. ሚያዝያ ፬ ቀን ፲፱፻፶፯ ዓ. ም. አለቀ።

ይህ መጽሐፍ በወገኒ ቤቱ ለሚገኙ እስረኞችና ሠራተኞች ለቀሩትም ሁሉ እውነተኛውን የክርስቲያንነት ኑሮ እንዲያስገኝ ምኞቴ ነው።

ዋቅጅራ ጎባ።

መግቢያ ።

አላን ሬድፓዝ ሲሰብክ ላልሰሙ ሰዎች የምነግራቸው ሚስተር ሬድፓዝ «በዓውሎ ነፋስ የሚነቃነቅ ወርካ» እንጂ «ተራ ነፋስ የሚመዘውዘው ሽምበቆ» እንዳልነበረ ነው። ጥሩውና እውነተኛው የወንጌል ትልቅነት በንጽሕናና በኃይል በሕይወቱ ይነፃፃላል።

እንደ ብዙዎቹ ሰባኪዎች፣ በእውነቱም በጣም ጥሩ እንደሚሰብኩት ሳይሆን፣ የአዲስ ኪዳንን መልእክት አንድ መሆን ያረጋገጠና የዚህንም መልእክት በብሉይ ኪዳን አስቀድሞ መገለጽ በደንብ የሚያውቅ ሰው ነው። እኛ ንስሐ ያልገቡትንና ያላመኑትን «በክርስቶስ እመን!» ብዙ ጊዜ ለሚታገልና ለተደናገረ ክርስቲያን «በርታ፣ በብዙው ጸልይ፣ ወደ ፊትም ግፋበት፣ ጊዜ ውሰድ» እንላለን። ነገር ግን የተሻሻለ ውጤት አናገኝበትም።

ምን ጎደለ? የጎደለው ኃይልን የሚሰጥ የመንፈስ ቅዱስ ስጦታ ባለጠግነት ሁሉ ነው። ይህ ሥርዓትን ከከንቱ ድካምና መሸነፍ ያድነዋል እንጂ አያስቀረውም።

የልብ ቀስቃሽ በሆነው በዚህ መጽሐፍ ገጾች ውስጥ የኃይል፣ የጤናማና የተብራራ ሕይወት አኳኒር ምሥጢር ተገልጿል። ይኸውም አስገራሚ በሆነው ቅዱስ ጽሑፍ በመጽሐፈ ኢያሱ ይገኛል።

አንባቢያን ስለ ትምህርቱ አገላለጽና ስለ ዓረፍተ ነገሮቹ አቀማመጥ ትችት መስጠት አይገባቸውም። የደራሲውንም ዋና ዓላማና የሐሳብ መሠረት ሁሉም ሳይረዱ አያልፉም። ለአንባቢያን በትህትና የማላስበው ይህ ነው። የቃላትና የአነጋገር ቆርጣሚ ከመሆን የእውነት ቀማሽ መሆን ይሻላል።

በአላን ሬድፓዝ አገልግሎት እንደ እሳት ወላፊን ሲንገባገብ ያየሁት ለክርስቶስ ሳዊ ሕይወት ያለ ምኞት ነው። ያ ነበልባል ተቀጣጥሎብኛል፤ ባንተም ሊያደርግ ይችላል።

እነዚህ ገጾች «የሃይማኖት ትምህርትን ለመገለጽ» የታቀዱ አይደሉም፤ ነገር ግን «መንፈሳዊ ነበልባል ወርቀሪዎች» ናቸው።

ጳውሎስ ኤስ ሪስ ።

መቅድም ።

የእግዚአብሔር ቃል የሚገለጽበትና ለእርሱም የምንከላከልበት ዓይነተኛ መንገድ ቃሉን በግልጽ ማስተማር ነው። ከአራት ዘፍጥረት የመጀመሪያ ቁጥር እስከ ራእይ ዮሐንስ የመጨረሻው ቁጥር እያንዳንዱ ገጽ የእግዚአብሔርን እውነተኛነትና ትክክለኛነት ያሳያል። በታሪክም ሆነ በሳይንስ ረገድ እያንዳንዱ ገጽ ትክክለኛ ነው። መጽሐፍ ቅዱስ ይህን ሁሉ መሆኑ የተረጋገጠ ቢሆንም በመሠረቱ የታሪክ ወይም የሳይንስ መዝገብ አይደለም። ዋናውን የመጀመሪያ ዓላማው የእግዚአብሔር መግለጫ መሆኑ ነው። ለእግዚአብሔር ፍቅር፣ ለኃጢአታችን፣ ለፍርድ፣ ለጽድቁ፣ ለምሕረቱና ለደኅንነት ላዘጋጀው አቅድ ምሥጢር መክፈቻ ቁልፍ አድርጎ ሰጥቶ ነበር።

መጽሐፍ ቅዱስ አንድ መጽሐፍ መሆኑን ከተገነዘብን አዲስ ትርጉም እናገኝበታለን። የመጽሐፍ ቅዱስ መጻሕፍት በማይተዋወቁ ሰዎች፣ በልዩ ልዩ ቋንቋዎች፣ በተራራቁ አገሮችና አንድ ሺህ አምስት መቶ ዓመታት በሚሆኑ ጊዜያት ውስጥ ተጽፈው የተጠራቀሙ ናቸው። ሆኖም በመጽሐፉ የሚገኘው ዓላማ አንድ ስለሆነ ሐሳቡን ያመነጨና በሥራ ላይ ያዋለ የመጨረሻውን ከመጀመሪያ ጀምሮ የሚያውቅ አምላክ መሆኑን እንረዳለን። መጽሐፍ ቅዱስ የዓለምን ታሪክ ወይም ሳይንስ ለማስተማር ሳይሆን ለአንድ ዓላማ የተጻፈ ነው። ስለዚህ የዓለምን ታሪክ ወይም ሳይንስ በትክክል ባይገልጽ እንኳን ዋናውን ዓላማ ሲያስተምር ትንሽ ነቁጥ ያህል ስሕተት የለበትም። ብሉይ ኪዳን ያንድ ሕዝብ ታሪክ ነው፣ አዲስ ኪዳን ያንድ ሰው ታሪክ ነው። ያ ሕዝብ ያንን ሰው ለማፍራት የተመረጠና ለዚሁም በቂ ሆኖ እንዲገኝ እግዚአብሔር በብዙ ሰዎችና መንገድ የመከረውና የተከባከበው ነው።

የሙሴ መጻሕፍት ስለ ሕዝቡና ስለ ሕጋቸው ይነግሩናል። የሚቀጥሉት አሥራ ሁለት መጻሕፍት የሕዝቡን መንግሥትና አገዛዝ ይገልጻሉ። ከዚያ በኋላ ያሉት አምስት የቀኔ መጻሕፍት ያ ሕዝብ በተደላ የኖረበት ወርቃማ ዘመን መግለጫ ናቸው። የቀሩት አሥራ ሰባት የነቢያት መጻሕፍት ሕዝቡ በጨለማና በመጠቃት የኖረበት ዘመን ታሪክ ናቸው። ስለዚህ ነቢያት የሕዝቡ ጎዘን ወደ ደስታ ልቅሶአቸው ወደ ሳቅ የሚለወጥበት ጊዜ ወደፊት እንዳለ እየተነበዩ ያጽናኑአቸው ነበር። ይህም የሚፈጸመው ያ ሰው (ክርስቶስ) ሲመጣ ነው።

አራቱ ወንጌላውያን የዚያን ሰው መወለድ፣ ሕይወት፣ ሞትና ትንሣኤ ያወራሉ። እግዚአብሔር ራሱ ሰው ሆኖ በመካከላችን መመላለሱ እግዚአብሔር ምን እንደሆነና ምንን ለማድረግ እንደሚችል ይገልጻልናል። ያም ሰው (ክርስቶስ) የተሟላና ጉድፍ የሌለበት እውነተኛ የፍቅር ሕይወት ነበረው። በችግር ያሉትን የሚወድና፣ ካለ ኃጢአት የሚጠላው የሌለው ነበር። የሐዋርያት ሥራ የዚያ ሰው መንግሥት እንደጀመረ ይተርካል። የሐዋርያት መልእክቶች የዚያን ሰው መንግሥት ሕግና ሥርዓት ያስተምራሉ። ራእይ ዮሐንስ ያ ሰው ለወደፊት ፍጹም በመሆኑ መላዋን የዓለም መንግሥት እንደሚገዛ ይተነብያል።

ብሉይ ኪዳን የአዲስ ኪዳን ጥላ ነው። በብሉይ ኪዳን የተዘጋጀው ፕሮግራም በአዲስ ኪዳን በሥራ ላይ ውሎአል። ያለ ብሉይ ኪዳን አዲስ ኪዳንን አናስተውልም። ያለ አዲስ ኪዳን ብሉይ ኪዳንም ተፈላጊነትን ያጣል። በተጨማሪም እግዚአብሔር በብሉይ ኪዳን ዘመን ከሰው ጋር ያደርግ የነበረው ሁሉ በአዲስ ኪዳን ከሰው ጋር ለሚያደርገው ጥላው ነው። ከመጀመሪያው ለወደቀው የሰው ዘር ደኅንነት ሰው በሆነው በኢየሱስ ክርስቶስ ብቻ እንዲሆን ታቅዶአል። ነገር ግን ከመጥፋት፣ ከመጥፋትና ከመንግሥቱ አስቀድሞ ክርስቶስ በእነርሱ በኩል ከሚመጣው ሕዝብ ጋር እግዚአብሔር ይሠራ ነበር። እንደዚሁም ዛሬ በኢየሱስ ክርስቶስ በኩል በእያንዳንዱ ሰው ይሠራል።

አንድ ጊዜ ይህንን እውነት ከጨበጥን ብሉይ ኪዳን የደረቅ ታሪክና ፍቺ የሌለው መሥዋዕት መጽሐፍ ከመሆን የእግዚአብሔር መግለጫ ወደ መሆን ይለወጣል። ይህም ነገር አሁን ልናጠና ስላለው መጽሐፈ ኢያሱ እውነተኛ መሠረት ነው። እንደግምነው፣ ዛሬ ከክርስቲያን ኑሮ የገደለውን ምሥጢር በመጽሐፈ ኢያሱ እናገኛለን።

ዛሬ አብያተ ክርስቲያናትን የሚያስፈልጋቸው ታላቁ መንፈሳዊ መታደስ በአዲስ ኪዳን ትምህርት መሠረት የሚፈለግባቸው የክርስቲያንነት ኑሮ አቋም መሆኑ ከጥቂት ዓመታት ወዲህ ዋና እምነቱ ሆኗል። በምናምነውና በአኒኒሬችን መካከል ታላቅ ገደል ያለ ይመስላል። እንዲሁም በክርስቶስ በተሰጠን ሥፍራና በኑሮአችን መካከል ትልቅ ልዩነት አለ። መጽሐፍ ቅዱሳችንን ከልብስ እስከ ልብስ እንደምና ምን ብዙ ጊዜ እናወጋለን። መጽሐፉ የሚጠይቀውን እውነተኛ ኑሮ ግን መኖር ያቅተናል። በዘመናችን ያለውን ዓለም የእግዚአብሔር መንፈስ እንዲገበኝና እንዲባርክ እንመኛለን። ነገር ግን ከዚህ የሚቀድመው የቤተ ክርስቲያን አዲስ ኪዳንን እንደ ገና መከተልና የእግዚአብሔር ቃልም የሚሰጠውን ሙሉውን መግለጫ ግመንና የሚጠይቀውንም የተቀደሰ ኑሮና ጠባይ መፈጸም ነው።

እንደ እውነቱ የሆነ እንደሆነ ዛሬ እንደጊዜው መሆንንና ጸንቶ የቆየውን ግን ከቃሉ ውጪ የሆነውን ልግድ በግይቃወሙ ወንጌላውያን አካባቢ ብዙ ስብከትና ፕሮግራም፣ ብዙም ችሎታና ምስክርነት አለ። ነገር ግን ትውልዳችንን ወደ ጌታ ለግምጣት የተደረገው ድካም ውጤት እጅግ አነስተኛ ነው። የእውነተኛ በረከት መንገድ አድካሚ ሁልጊዜም የሚያደናግርና አብዛኛውን ጊዜ ግን ፍሬያማ ነው። ሰዎች የክርስቶስን ሥራዎችና እግዚአብሔርም ለእያንዳንዱ ነፍስ ያዘጋጀውን ደኅንነት እንዲያገኙበት፣ ጌታችንም እንዲጠቀምበት ይህ መጽሐፍ በብዙ ጸሎትና ምዋት የተደረሰ ነው። አሸናፊውም የክርስቲያን ኑሮ የሚመሰገንና የሚወደድ ታሪክ ብቻ ሳይሆን ልንደሰትበት የሚገባን ሕይወት ነው።

በዚህ መጽሐፍ የሚገኙት ዋናዎቹ አርእስቶችና ቁም ነገሮች በሙዲ ቤተ ክርስቲያን አገልግሎቱን በጀመርሁበት በ፲፱፻፵፮ ዓ. ም. የሰበክሁባቸው ናቸው። ብዙዎች ሰዎች እንዲታተም ስለጠየቁኝ ለንባብ እንዲመች በማድረግ ከሰብከቱ አደ

ረጃጀት ቀና ሐሳብ ሳላዛንፍ ደረስኩት ። ስለዚህ ተመራጫ አንባቢ ይህንን ስለሚያገኝበት ባይሰማማው ይቅር ይበለኝ ።

በሕይወቴ ለሰጡኝ መንፈሳዊ ድጋፎች ብቻ ሳይሆን ይህንን መጽሐፍ ሳዘጋጅ በጽሑፎቻቸው ለረዱኝ ለዶክተር ኤፍ ቢ መዬርፍ ለዶክተር ግራሃም ሰክሮጂ ባለውለታ ነኝ፤ እነዚህም ሰዎች አሸናፊውን የክርስቲያን ኑሮ የሚኖሩ፣ ያስተማሩና ስለእርሱም የጻፉ ናቸው ። ሥራቸውም ለእኔ ብቻ ሳይሆን ለማይቆጠሩ አክላፋት በረከትን አስገኝቶአል ። የእግዚአብሔር ቃልና የእነዚህ ሰዎች አድራጎት ያስገኘልኝ በረከት ለሌሎች እንዲደርስ እመኛለሁ ።

ይህን መጽሐፍ በማዘጋጀትና በማረም ለረዱኝ ለወይዘሪት አርቢን ሃሪስ ምስጋናዬን አቀርባለሁ ።

ቸካን ኢሊኖይስ
አላን ሬድፓዝ

ለትዕግሥትዋ ፡ ለፍትርዋና ለጸሎትዋ ባለፊያ ለሆነው ለባለቤቱ

ለወይዘሮ ጌጤ አማንሲሳ እና

ለአዲስ አበባ ወሀኒ ቤት አበረከታለሁ ።

አስተዋጽዖ ።

መጀመሪያ ክፍል ።

፩. የክርስቲያን ኑሮ ዓላማ ።	ኢያሱ ፩ ፡ ፪
፪. እግዚአብሔር የሚጠቀምበት ሰው ።	ኢያሱ ፩ ፡ ፱
፫. ትርፍና ጉዳቱን መገመት ።	ኢያሱ ፩ ፡ ፲፩
፬. የበረከት ንጉሳዊ ጉዳና ።	ኢያሱ ፫ ፡ ፲፩

ሁለተኛ ክፍል ፤ ጠላትን ማሸነፍ ።

፩. መስቀልና ክርስቲያን ።	ኢያሱ ፭ ፡ ፱
፯. ለጦርነት መዘጋጀት ።	ኢያሱ ፭ ፡ ፲
፯. የመገናኘብ ዋጋ ።	ኢያሱ ፭ ፡ ፲፪
፳. ድልን ማክበር ።	ኢያሱ ፯ ፡ ፴፫
፱. መሰናከሎች ፣ ምክንያታቸውና ፈውሳቸው ።	ኢያሱ ፯ ፡ ፲፫
፲. የክርስቲያን የነፃነት ሕግ ።	ኢያሱ ፰ ፡ ፴
፲፩. የጠላት የጦር ስልትና ዓላማ ።	ኢያሱ ፱ ፡ ፫
፲፪. የማያቋርጥ ድል ።	ኢያሱ ፲ ፡ ፳፭
፲፫. የድል ፍሬ ።	ኢያሱ ፲፩ ፡ ፳፲
፲፬. ርስታችንን መውረስ ።	ኢያሱ ፲፫ ፡ ፩

ሦስተኛ ክፍል ፤ ያንን ሕይወት መኖር ።

፲፭. የረካ ሕይወት ።	ኢያሱ ፲፫ ፡ ፴፫
፲፮. የደቀ መዝሙር ዋጋ ።	ኢያሱ ፲፬ ፡ ፲፬
፲፯. በሙላት መኖር ።	ኢያሱ ፲፯ ፡ ፲፭
፲፰. የምንከላከል አደጋዎች ።	ኢያሱ ፲፰ ፡ ፫
፲፱. የምንከተላቸው ሥርዓቶች ።	ኢያሱ ፳፫ ፡ ፲፩
፳. የምናገለግልበት ኃይል ።	ኢያሱ ፳፬ ፡ ፲፱

መጀመሪያ ክፍል ። ዓላማን መመልከት ።

ምዕራፍ ፩ ።

የክርስቲያን ኑሮ ዓላማ ።

ኢያሱ ፩ ፡ ፪ ።

«እንዲሁም ሆነ፡ የእግዚአብሔር ባሪያ ሙሴ ከሞተ በኋላ እግዚአብሔር የሙሴን አገልጋይ የነዌን ልጅ ኢያሱን እንዲህ ብሎ ተናገረው፡— ባሪያዬ ሙሴ ሞቶ አል፡ አሁንም አንተና ይህ ሕዝብ ሁሉ ተነሥታችሁ ለእስራኤል ልጆች ወደምስጣቸው ምድር ይህን ዮርዳኖስን ተሻገሩ። ለሙሴ እንደነገርሁት የእግራችሁ ጫማ የሚረገጠውን ቦታ ሁሉ ለእናንተ ሰጥቼአለሁ። ከምድረ በዳው፡ ከዚህም ከሊባኖስ ጀምሮ እስከ ታላቁ ወንዝ እስከ ኤፍራጥስ ድረስ የኬጢያውያን ምድር ሁሉ እስከ ፀሐይ መግቢያ እስከ ታላቁ በሕር ድረስ ዳርቻችሁ ይሆናል። በሕይወትህ ዕድሜ ሁሉ ግንም አይቋቋምህም፤ ከሙሴ ጋር እንደሆንሁ እንዲሁ ከአንተ ጋር እሆናለሁ፤ አልጥለህም፤ አልተወሀም። ለአባቶቻቸው፡— እስጣችኋለሁ ብዬ የማልሁላቸውን ምድር ለዚህ ሕዝብ ታወርሳለህና ጽና፤ አይዞህ። ነገር ግን ጽና፤ እጅግ በርታ፤ ባሪያዬ ሙሴ ያዘዘህን ሕግ ሁሉ ጠብቅ፤ አድርገውም፤ በምትሄድበትም ሁሉ እንዲከናወንልህ ወደ ቀኝም ወደ ግራም አትበል። የዚህ ሕግ መጽሐፍ ከአፍህ አይለይ፤ ነገር ግን የተጻፈበትን ሁሉ ትጠብቅና ታደርግ ዘንድ በቀንም በሌሊትም አስበው፤ የዚያን ጊዜም መንገድህ ይቀናልሃል፤ ይከናወንልሃልም። በምትሄድበት ሁሉ አምላክህ እግዚአብሔር ከአንተ ጋር ነውና ጽና፤ አይዞህ፤ አትፍራ፤ አትደንግጥ ብዬ አላዘዝሁህምን?»

ኢያሱ ፩ ፡ ፩ — ፱ ።

የመጽሐፈ ኢያሱ የችኮላ አነባበብ ኢያሱና ሠራዊቱ የከነዓንን ምድር ለማሸነፍ ስላደረጉዋቸው ውጊያዎች የተጻፈው ታሪክ በእግዚአብሔር ቃል ውስጥ ይህን ያህል ሰፊ ቦታ ለምን ተሰጠው? የሚል ጥያቄ ሳይፈጥር አይቀርም። ነገር ግን በቀላል ሊታወቅ የማይቻል ጥልቅ የሆነ ውስጣዊ ምሥጢር በዚህ መጽሐፍ ውስጥ እንዳለ የታመነ ነው።

ይህንንም ውስጣዊ ምሥጢር ስንመረምር በብዙዎቹ የቤተ ክርስቲያን መዝሙራት ከመንገድ ሳንስት አንቀርም። በብዙ የቤተ ክርስቲያን መዝሙራት ዮርዳኖስ በሞት ከነዓንም በሰማያዊ አገር ተመስለዋል። በመጽሐፈ ኢያሱም ውስጥ በእነዚህ ትርጓሜዎች ብንመራ በገጾቹ ለተጻፉ ብዙ ነገሮች ምንም ዓይነት ፍች አይኖራቸውም።

ውም ። በመጽሐፈ ኢያሱ ከነዓን የጦር ሚዳ ነው ። በእውነቱ ይህ ወደ ዕረፍታ ቸው የገቡት ሰዎች ፈንታ አይደለም ። ክርስቲያን በምድራዊ ኑሮው ሁሉ የሚጋፈጠው ጠላት አለው ፤ ነገር ግን ጦርነቱ አልቆ ከጌታው ጋር የሚሆንበትን ዕረፍት በናፍቆት ይጠባበቃል ። እንግዲያውስ ይህ አይሆንም ። በእነዚህ ሃያ አራት ምዕራፎች የተጻፉትን ሁኔታዎች ትርጉም ማስተዋል ከፈለግን ጠለቅ አድርገን መመርመር ይገባናል ።

የዚህ የብሉይ ኪዳን መጽሐፍ ትርጓሜ በአዲስ ኪዳን በሚገኙ በኤፌሶንና በዕብራውያን መልእክቶች እንደሚገኙ እንምታለሁ ። ለምሳሌ በዕብራውያን ምዕራፍ ሦስትና አራት የከነዓን ምድር እያንዳንዱ አማኝ በዚህ ምድር የሚከፈላቸው ዕረፍትና ድል እንዲሁም በክርስቶስ ሃይማኖት ያለ ዕረፍት ምሳሌ መሆኑን እናገኛለን ። ደግሞም ወደ ኤፌሶን ሰዎች የተጻፈው መልእክት ስለ «ሰማያዊ ስፍራ» ሲናገር ስለ መንግሥተ ሰማያት አይደለም ። ነገር ግን ከሙታን የተነሣው ጌታችን ባደረገው ድል በዚህ ዓለም ሳለን ከእርሱ ጋር ስላለን እንድንት ነው ። ይህም የእግዚአብሔር በረከት ሙላት ያለበት ምድረ በረከት ነው ። የኤፌሶን መልእክት በአዲስ ኪዳን የሆነውን ሁሉ መጽሐፈ ኢያሱ ደግሞ በብሉይ ኪዳን እንደሆነ ብናስተውል ፤ የመጽሐፈ ኢያሱን እውነተኛ ምሥጢር እንደምንረዳ አምናለሁ ። ይህንንም በእግዚአብሔር ቃል ብቻ ልንፈርድ እንችላለን ።

ስለዚህ በዚህ የመክፈቻ ምዕራፍ የመጽሐፈ ኢያሱን ጠቅላላ ትርጉም ስንመረምር በምድረ ከነዓንና በኢየሱስ ክርስቶስ በጌታችን ለእያንዳንዱ አማኝ በተሰጠው በምድረ ደኅንነት መከከል ያለውን ተመሳሳይነት እንድታስተውሉ እፈልጋለሁ ።

ከነዓን እግዚአብሔር ሕዝቡን ወደዚያ የሚመራበት ግብ መሆንዋን በመጀመሪያ እናስተውል ። በሚንድ የቁጥቋጦ እሳት ውስጥ እግዚአብሔር ለሙሴ በተገለጠ ጊዜ እስራኤላውያንን ከምስር ባርነት የሚያወጣቸው ብቻ ሳይሆን ወተትና ማር ወደ ምታፈስ ምድር እንደሚያገባቸው ቃል ኪዳን ገብቶአል ። «እግዚአብሔርም አለ ፡- በግብፅ ያለውን የሕዝቤን መከራ በእውነት አየሁ ፤ ከአስገባሪዎቻቸውም ጭቆና የተነሣ የሚያፈልቁትን ጨኽታቸውን ሰማሁ ፤ ሥቃያቸውንም አውቄአለሁ ፤ ከግብፃውያንም እጅ አድናቸው ዘንድ ፤ ከዚያችም አገር ወተትና ማር ወደምታፈሰው አገር ወደ ሰፊይቱና ወደ መልካሚቱ አገር ወደ ከነዓናውያንም ወደ ኬጢያውያንም ወደ ፈርዛውያንም ወደ ኤዊያውያንም ወደ ኢያቡሳውያንም ስፍራ አወጣቸው ዘንድ ወረድሁ» ዘጸአት ፫ ፡ ፮ ፡ ፭ ።

በሌላ አነጋገር ከግብፅ መውጣት በከነዓን ለሚያገኙት ተድላ መሰናዶ ነው ። ፋሲካው ፤ የደሙ መፍሰስ ፤ የቀይ ባሕር መሸገርና የፈርአን ሠራዊት መደምሰስ በከነዓን ወደ አለው የዕረፍት ስፍራ የማይመሩ ከሆኑ ከንቱ ልፋት ናቸው ። ደግሞም እግዚአብሔር ለአብርሃም የሰጠው ተስፋ የሚፈጸመው ርስታቸው የሆነችውን ከነዓንን ሲወርሱ ብቻ ነው ።

«ለጥ ከተለየው በኋላም እግዚአብሔር አብራምን አለው፡— ዓይነቱን አንሣና አንተ ካለህበት ስፍራ ወደ ስሜንና ወደ ደቡብ ወደ ምሥራቅና ወደ ምዕራብ እይ፤ የምታያትን ምድር ሁሉ ለአንተና ለዘርህ ለዘላለም እሰጣለሁና። ዘርህንም እንደ ምድር አሸዋ አደርጋለሁ፤ የምድር አሸዋን ይቆጥር ዘንድ የሚችል ሰው ቢኖር ዘርህ ደግሞ ይቆጠራል፤ ተነሣ በምድር በርዝመትዋም በስፋትዋም ሂድ እርስዋን ለአንተ እሰጣለሁና» ዘፍ፡ ፲፫፡ ፲፬ — ፲፯ ።

በአዲስ ኪዳንም በብዛት ተጽፎ የምናገኘው ስለ ኃጢአተኛና ስለሚገባውም ገስሐ ሳይሆን ቅዱሳንን (ምዕመናንን) ፍጹማን ለማድረግና የቅድስና ኑሮን መንገድ ለመግለጽ አይደለምን? የሃይማኖታችን መሠረት የሆኑት አዲስ ልደትና ጽድቅ በላያቸው የሚገነቡትን ቅድስናና ንጽሕና ለመሸከም እንዲችሉ ጥልቅና ጽኑ ሆነው ተጥለዋል። ጳውሎስ በሮሜ ፰፡፱ እንዲህ ይላል። «አስቀድሞ የወሰናቸውን እነዚህን ደግሞ ጠራቸው፤ የጠራቸውንም እነዚህን ደግሞ አጸደቃቸው፤ ያጸደቃቸውንም እነዚህን ደግሞ አከበራቸው» የተገዙ የግል ጥሪዎቹ እንድንሆን ተዋጀን፤ እንድንቀደስና እንድንከብር ጸደቅን፤ እንድንገንባ ደግሞ ወጣን።

ሆኖም የሚበዙት ክርስቲያኖች የጎደላቸውና በበረሃው ኑሮ በቃን ባዮች፤ የጸደቁ ነገር ግን በክርስቶስ በተሰማቸው ርስት ያልተደሰቱ አይደሉምን? የተወደዳችሁ አንባቢያን፤ ይህን መጽሐፍ ማንበብ ከመጀመራችሁ በፊት የራሳችሁን የክርስቲያንነት ኑሮ በጥንቃቄ እንድትመረምሩ እጠይቃችኋለሁ። በመሸነፍ ምድረ በዳኖችሁን ወይስ በድል አገር ናችሁ? ኑሮአችሁ ከጨለማ ሥልጣናት ጋር የማያቋርጥ ትግልና መሸነፍ ነውን ወይስ ከሞት በተነሣው ጌታችን የሚመራ ሁልጊዜ ድል የምታደርጉበት ነው?

በተጨማሪም በመጽሐፈ ኢየሱ የመጀመሪያው ምዕራፍ የመክፈቻ ቁጥሮች እንደተጻፈው ሕግ ወደ ከነዓን ሊያገባቸው እንዳልቻለ ልብ አድርጉት። «በሪያዬ ሙሴ ሞቶአል፤ አሁንም አንተና ይህ ሕዝብ ሁሉ ተነሥታችሁ፡— ይህን የርዳኖስን ተሻገሩ» ሕግ የእግዚአብሔርን ተስፋ ከቶ ሊወርስ አልቻለም። ይህም ስለተባለ ሕግ ጉድለት አለው ማለት አይደለም። ነገር ግን ስለ ሰው የተፈጥሮ ደካማነት ተስፋውን አይወርስም። ሙሴ የሕግ እንደራሴ ነው፤ ሲሞትም ኃይሉ አልተቀነሰም፤ ዓይኖቹም አልደከሙምም።

በመንፈስ ቅዱስ አዲስ የተወለደ ሰው ሁሉ ስሜት አለመሆኑን የማምንበት አንድ ነገር አለ። ይኸውም ሐዋርያው ጳውሎስ ወደ ሮሜ ሰዎች ምዕራፍ ሰባት ሲጽፍ የእግዚአብሔር ሕግ ጸድቅ ቅዱስና በጎ መሆኑን ያምናል፤ ነገር ግን የእግዚአብሔር ሕግ የሚጠላ ሌላ ሕግ በብልቶቹ እንዳለ ያረጋግጣል። የዚህ ክፉ ሕግ በውስጣችን መኖር የእግዚአብሔርን ሕግ እንዳንፈጽምና የተሟላ በረከቱን እንዳናገኝ ይቃወማሉ። የክርስቲያን ኑሮ ዓይነተኛ ማስረጃ የሆኑትን ሙሉ ዕረፍትና ማሸነፍን በውጥናችን በጽድቃችን ወይም በጸሎትና በጸም ቢሆንም ልናገኝ

አንችልም። ክርስቲያን ከታች ወደ ላይ ወደ ድል የሚሠራ ሳይሆን ከድል ወደ ታች ይሠራል። የምንታገለው ወደ ድል ለመድረስ አይደለም፤ ነገር ግን ስለ ክርስቶስ መስቀልና ባይዱን ስለቀረው መቃብር በድል ውስጥ ቆመናል።

ደግሞም ወደ ከነዓን የማስገባት ኃላፊነት የተሰጠው ለአንድ ባለአደራ ነው። እግዚአብሔርም ኢየሱስን እየደገመ ተናገረውና ለሕዝቡ የታሰበው ለእርሱ አደራ መስጠቱን አስረዳው። «አንተና ይህ ሕዝብ ሁሉ ተነሥታችሁ፤ ይህን ዮርዳኖስን ተሻገሩ» ለሕዝቡ በከነዓን የሚገኝ ሁሉ በአደራ ስም በኢየሱስ እጅ ተደርጓል። እያንዳንዱ ነገድ ድርሻውን ለመቀበል ሲመጣ የመሬቱ ማከፋፈልና መመደብ የእርሱ ኃላፊነት ነበር።

ይህ በጌታ ኢየሱስ ክርስቶስ በትክክል የተፈጸመ አይደለምን? መንፈሳዊ በረከት ሁሉ በእርሱ እጅ ተሰጥቶልናል፤ እኛ እስክንቀበለውም በአደራ ይጠብቀናል። በጌታ ኢየሱስ ክርስቶስ የማይገኝ እግዚአብሔር ያዘጋጀልን ሌላ ምንም የለም። በዲያብሎስ ኃይል ላይ ሥልጣንን ሊሰጠን ሥልጣን ሁሉ ተሰጥቶታል። ከሙላቱ ሁሉ እንድንቀበል ጌታ ኢየሱስ ክርስቶስ ጸጋና እውነት የሞላው ነው። በጴንጤቆስጤ ኃይል ራሱን ሊያፈስስልን የመንፈስ ቅዱስን ተስፋ ተቀበለ። ርስታችንን በእምነት ስንጠይቀው ሊያድለን ማናቸውንም ነገር በአደራ ስም ይዞልናል።

መጽሐፈ ኢየሱስ ፩፡፫፡፬ የሚለውን አስተውል፤ «የእግራችሁ ሚማ የሚረግጠውን ቦታ ሁሉ ለእናንተ ሰጥቼአለሁ» መላው አገር ተሰጥቶአቸዋል። ነገር ግን ጠላትን አስወጥተው የያዙአትን ብቻ ሊወርሱ ይችላሉ። ክርስቲያንነታችንን ወይም የወንጌል አስተማሪ መሆናችንን ማወቅ ብቻ በቂ አይደለም። እያንዳንዱን በረከት መጨበጥ አለብን። ታላላቅ የሚባሉ ቅዱሳን በብዛት የሚቀበሉ ናቸው። በእምነት ተቀብለን በኃይሉም እንደምንኖር እንመን። ንስሐ በገባሁና በአመንሁ ጊዜ ክርስቶስ ከነሙላቱ የግሌ ሆኖአል። ነገር ግን ከእርሱ በሃይማኖት የተቀበልኩት ብቻ ሀብቱ ሊሆን ይችላል።

በመጽሐፈ ኢየሱስና በአዲስ ኪዳን መጻሕፍት መካከል ያለውን የሐሳብ አንድነት ጥናት ስንቀጥል ከምስር የወጣው ትውልድ ከነዓንን ሳይደርስ በምድረ በዳ እንዳለቀ እናስተውል። ኢየሱስና ካሌብ ብቻ ወደ ተስፋው ምድር ገቡ። እነዚህ ነገሮች ዛሬም ይደረጋሉ። በእውነትም የዛሬይቱ ቤተ ክርስቲያን ታሪክ ይኸው ነው። የዘመናችን አብያተ ክርስቲያናት ሁኔታ የእግዚአብሔርን ልብ ማሳዘንና ማቀሰል ሆኖአል። ቀራንዮና ባዶው መቃብር፤ ያረገው ጌታና ጴንጤቆስጤ ምን እንደሆኑ ብናውቅም ቅሉ ዛሬ አብዛኞቹ ክርስቲያኖች ለሥጋ ምኞት በመገዛት በዓለማዊነት በኃጢአተኝነት ይጠፋሉ። ሐዋርያው ጳውሎስ ስለ እነርሱ «ነገር ግን ይድናሉ ከእሳት እንደሚደኑ» ይላል።

«እግዚአብሔርን በፍጹም ልባቸው የተከተሉ» ኢየሱስን ካሌብን የሚመስሉ አልፎ አልፎ አይታዩም። ቃሉ ግን «አንተና ይህ ሕዝብ ሁሉ ተነሥታችሁ፤ ይህን ዮርዳኖስን ተሻገሩ» ይለናል።

መቼም ቤተ ክርስቲያን ወደ በረከት አገር (እውነተኛ መንፈሳዊ ኑሮ) የማትገፋበት ምክንያት አላት። መጽሐፈ ኢያሱንና የአዲስ ኪዳን መጻሕፍትን ስናነጻጽር በከነዓን ኃያላት ጠላቶች እንደነበሩ እናስተውል። የብረት ሰረገሎችና ጽኑ ምሽግ ያሉዋቸው ሰባት ነገሥታት በከነዓን ነበሩ፤ በጌታችን በኢየሱስ ክርስቶስ ያለን ሙሉ በረከትን ደግንነት ያለው አገራችን ማለት ለክርስቶስ የተሰጠ እውነተኛው የክርስቲያን ሕይወት እንዲሁ ከውጊያና ከጠላቶች ነፃ የሆነ አይደለም። በኤፌሶን መልእክት ስድስተኛው ምዕራፍ የሚገኘው ያ ግሩምና ድንቅ ክፍል የምዕመናንን ጦርነት ሁኔታ አበጥሮ ያስረዳል። «መጋደላችን ከሥጋና ከደም ጋር አይደለምና፤ ከአለቆችና ከሥልጣናት ጋር ከዚህም ከጨለማ ዓለም ገዢዎች ጋር በሰማያዊ ስፍራ ካለ ከክፋት መንፈሳውያን ሠራዊት ጋር ነው እንጂ። ስለዚህ በከፋው ቀን ለመቃወም፡— ሁሉንም ፈጽማችሁ ለመቆም እንድትችሉ የእግዚአብሔርን ዕቃ ጦር ሁሉ አንሱ።»

ለክርስቲያን ኑሮ አስፈላጊ የሆነው ሙሉ በረከት፡ ለተራሮች ለሚመኙትና ሊያገኙትም ለሚለምኑ ብቻ ካልሆነ አይሰጥም። እርግጥ ነው፡ እግዚአብሔር በመንፈሳዊ በረከት ሁሉ በሰማያዊ ስፍራ (የተቀደሰ ኑሮ) ባርከናል። እነዚህም በረከቶች ያሉ በሰማያዊ ስፍራ ነው። ወደዚያም ቦታ ሰይጣን ከፋውን ፍላጻ ሁሉ ይወረውራል። ክርስቲያን በረከትን ካልፈለገና ካልተመኘ እግዚአብሔር አይባርከውም። የምንፈልገው ጥቂት ከሆነ እግዚአብሔር ሙላቱን በገበታ አድርጎ እንድንመገብ አይጋብዝንም። በምናደርገው መንፈሳዊ ውጊያ ሁሉ የሚገጥሙንን ጠላቶች ሁሉ የኛ ኢያሱ (ክርስቶስ) ድል እንዳደረገልን በማመን በጌታችን በኢየሱስ ክርስቶስ ያለ እርስታችንን እንዳንረከብ ሰይጣን የሚያነሣብንን ሁሉ እንድንጋፈጥ እግዚአብሔር ለያንዳንዱ ልጁ ይመኛል።

ስለዚህ በዚህ ምዕራፍ ያወሳሁአቸው በመጽሐፈ ኢያሱና በአዲስ ኪዳን መጻሕፍት መካከል ያሉ የሐሳብ መስማማት መጽሐፈ ኢያሱ ለኛና ለብዙ ሰዎች እግዚአብሔር ለደግንነታችን ባዘጋጀው እቅድ ብዙ ሰፊ ሥፍራ በመንፈስ ድል ማድረግ እንደሚቻል ወደ በረከትም የሚያደርሱ መንገዶች አዲስ ምሥጢሮች እንዳሉ ያበራፋልናል። መጽሐፈ ኢያሱ ለብዙዎቹ ተራ የታሪክ መጽሐፍ ነው፤ ነገር ግን ከላይ የተባለውን ብናስተውል ይህ መጽሐፍ የታሪክ መጽሐፍ መሆኑ ቀርቶ ነፍሱንና ሰውነቱን ለእርሱ በሰጠው ሰው በኩል እግዚአብሔር ምን ማድረግ እንደሚችል የሚገልጽ መጽሐፍ ይሆናል።

እግዚአብሔር የሚጠቀምበት ሰው ።

ኢያሱ ፩ ፡ ፱ ።

«ኢያሱም የሕዝቡን አለቆች ፡ በሰፈሩ መካከል አለፉ ፡ ሕዝቡንም ፡ አምላካችሁ እግዚአብሔር ርስት አድርጎ ወደሚሰጣችሁ ምድር እስከ ሦስት ቀን ይህን ዮርዳኖስን ተሻግራችሁ ልትወርሱአት ትገቡባታላችሁና ስንቃችሁን አዘጋጁ ብላችሁ እዘዙአቸው ብሎ አዘዘ ።

ኢያሱም የሮቤልን ልጆች የጋድንም ልጆች የምናሴንም ነገድ እኩሌታ እንዲህ ብሎ ተናገረቸው ፡ የእግዚአብሔር ባሪያ ሙሴ እንዲህ ብሎ ያዘዛችሁን ቃል አስቡ ፡ አምላካችሁ እግዚአብሔር ያሳርፋችኋል ፤ ይህችን ምድር ይሰጣችኋል ። ሚስቶቻችሁና ልጆቻችሁ ከብቶቻችሁም ሙሴ ከዮርዳኖስ ማዶ በሰጣችሁ ምድር ይቀመጡ ፡ ነገር ግን እናንተ ፡ ጽኑዓን ኃይላን ሁሉ ፡ ተሰልፋችሁ በወንድሞቻችሁ ፊት ተሻገሩ ፤ እርዱአቸውም ፡ እግዚአብሔር እናንተን እንዳሳረፋችሁ ወንድሞቻችሁን እስኪያሳርፍ ድረስ ፡ እነርሱም ደግሞ አምላካችሁ እግዚአብሔር የሚሰጣቸውን ምድር እስኪወርሱ ድረስ ፡ ከዚያም በኋላ የእግዚአብሔር ባሪያ ሙሴ በፀሐይ መውጫ ወደሰጣችሁ ወደ ርስታችሁ ምድር ትመለሳላችሁ ትወርሱአትማላችሁ ። እነርሱም ለኢያሱ እንዲህ ብለው መለሱለት ፡ ያዘዝኸንን ነገር ሁሉ እናደርጋለን ወደምትልከንም ስፍራ እንሄዳለን ። በሁሉም ለሙሴ እንደታዘዘን እንዲሁ ለአንተ ደግሞ እንታዘዛለን ፡ ብቻ አምላክህ እግዚአብሔር ከሙሴ ጋር እንደነበረ ከአንተ ጋር ይሁን ። በትእዛዝህ የሚያምፅ ሁሉ የምታዝዘውም ቃል ሁሉ የማይሰማ ፤ እርሱ ይገደል ፤ ብቻ ጽና ፤ አይዞህ ።»

ኢያሱ ፩ ፡ ፲ - ፲፰ ።

በመጽሐፈ ኢያሱ የሚገኘውን ውስጣዊና ጥልቅ ትርጉም አሁን መመርመር ጀምረናል ። የእግዚአብሔር ትእዛዝ እንዲህ ነበር ፡ «አንተና ይህ ሕዝብ ሁሉ ተነሥታችሁ ለእስራኤል ልጆች ወደምሰጣቸው ምድር ይህን ዮርዳኖስን ተሻገሩ» በጦር ነትና በውጊያ ቢሆንም ይህ የተሻለ የኑሮ ደረጃና ሁልጊዜም ጥርጣሬና ድል መሆን ካለበት የምድረ በዳ ኑሮ የበለጠ የማሸነፍ ኑሮ እንዳለ ይገልጻል ።

እንደማምነው በሁላችን ልብ «እግዚአብሔር የሚጠቀምበትና ሊሠራበት የሚችል ሰው እንዴት አድርጌ እሆናለሁ?» የሚል ጩኸት አለ ። እግዚአብሔር ለመንፈሳዊ መሪነት የሚያምነው ሰው እንዴት ያለውን ነው? እስቲ እግዚአብሔር ለመሪነት የመረጠውን ሰው ኢያሱን እናስብ ። ይህ አዲስና ከፍተኛ ኃላፊነት በተሰጠው

ወቅት ለኢያሱ የመጣው የእግዚአብሔር ቃል ይህ ነበር፡ «በምትሄድበት ሁሉ እም ላክህ እግዚአብሔር ከአንተ ጋር ነውና ጽና፡ አይዘህ፡ አትፍራ፡ አትደንግጥ ብዬ አላዘዝሁህምን?»

የእግዚአብሔርን ሥራ ልንመራ ከፈለግን ሁላችን ጽኑዎች መሆን አለብን ማለት ነው? እንዲህ ከሆነስ ተስፋችን ጥቂት ነው። ብዙውን ጊዜ እንደ ጳውሎስ «ለዚህ የሚበቃ ማነው?» እያልን እንጮሃለን፤ እግዚአብሔር ግን ኢያሱን እየደጋ ገመ ጽና፡ በርታ፡ አይዘህ ይለዋል። ይህ ለምንድን ነው? በእውነት ኢያሱ የራሱን አለመብቃት ድካም ያውቅ ነበረ። እንዲህ ያለ ክብር እንደሚሰጠው ከቶ አላሰ በም። የሙሴ ባፈያና አገልጋይ ሆኖ በምክትልነት መኖርን ፍጹም በቃኝ ብሎ ተቀብሎታል። ነገር ግን አንድ ቀን ጥሪ በመጣለት ጊዜ ልቡ ቀለጠ።

እግዚአብሔርም «ጽና» አለው። እግዚአብሔር ለአንድ ሰው እንዲህ ሲናገር ያ ሰው ደካማ መሆኑን ያስረዳል። «አትፍራ» ሲል ሰውዬው እንደሚፈራ ያስረዳል። «አይዘህ አትደንግጥ» ማለት እግዚአብሔር የሚናገረው ያ ሰው ተስፋ በመቁረጥ ሥራውን እንደሚያቋርጥ ያረጋግጣል። ለሰዎች እንዲህ ሲሰማቸው እግዚአብሔር መጥቶ ለመሪነትና ለኃላፊነት ያስነሣቸዋል።

እግዚአብሔር ይቅር ይበለን እንጂ ብዙዎቻችን እንዳይጠቀምብን ለእግዚአብሔር ትልቆች ነን። የምናደርገውን በመወጠንና ለአሠራሩም በራሳችን ውጥኖች ተሞልተናል። እግዚአብሔር ዝቅ ሊያደርገን፡ ሊሰብረንና ባዶዎች ሊያደርገን ይፈልጋል። ሥራውን ተቀብለን በእርሱ ፈቃድ ወደፊት መገምገም እንድንችል አነስ ተኛዋን ማጽናትና ድፍረት እንኳ ከላይ እንድንቀበል እግዚአብሔር እጅግ ዝቅ ሊያደርገንና አለመብቃታችንን ሊያስረዳን ይፈልጋል። አንዳንድ ሰዎች ብርቱዎችና ኃያላን የሆኑ ሰዎች ብቻ ኑሮ ሊመቻቸው ይችላል ይላሉ፤ እግዚአብሔር ግን ለዛሉና ጉልበት ላጡ ደካሞች ኃይል ይሰጣል። በሰው ድካም የእግዚአብሔር ኃይል ይገለጣል። ያሉትን ነገሮች እንደሌሉ ለማድረግ በምናምን ነገሮች ይሠራል። እራሱ እንደመሰከረው ሐዋርያው ጳውሎስ በንግግር ችሎታው የተቀረደ በመሆን ፈንታ ሥልጡን ተናጋሪ ቢሆን ኖሮ ታላቅ ሐዋርያ ባልሆነም ነበር።

ኢያሱን የእግዚአብሔር ሕዝብ መሪ ያደረገው ኃይል የመነጨበትን ሦስት የኃይል ምንጮች ከኔ ጋር ሆነህ እይ። በመጀመሪያ እርሱ ታማኝ ሰው ነበረ። ኢያሱ ል፡ ል፡ ኢያሱ የሙሴ አገልጋይ (ሚኒስቴር) እንደነበረ ይገልጻል። ይህ «አገልጋይ» የተባለው ቃል በመጽሐፍ ቅዱስ ውስጥ እንዴት ያለ ክቡር ቃል ነው! በእንግሊዝ አገር «ቄስ» ወይም «ካህን» በማለት ፋንታ «አገልጋይ» ወይም «ሚኒስቴር» እንላለን። ሚኒስቴር ወይም አገልጋይ ሕዝብን ሊገዛ የተሾመ ሳይሆን ስለ ክርስቶስ ብሎ ሕዝብን የሚያገለግል ነው። በጥቂት ታማኝ መሆን በብዙዎች ነገሮች ገዥ መሆንን የሚያስችል ነገር ነው።

ታሪክ ጸሐፊው ኢዮሴፉስ ትክክለኛ ከሆነ ኢያሱ በግብፅ ባርነት አርባ ዓመት እንደተቀመጠ ያወጋል። አስገባሪዎቻቸው ያደረሱባቸውን ችግር፣ ማዋረድ፣ ጭካኔና ጭቆና ሁሉ ያውቃል። እንደገናም አርባ ዓመታት ሙሉ በምድረ በዳ መንከራተትን ቀምሶአል። በዚያም በረሃው ጉዞ የእግዚአብሔር ሕዝብ ጠላት የነበሩትን አማሌቃውያንን ወግቶ ድል አደረገ። የተስፋን አገር ሰላለው መልካም ዜና ካመጡት ከጥቂቶቹ ኢያሱ አንዱ ነው። ጀግኖቹንና ብርቱዎቹን የከነዓንን ሰዎችና ጽኑ ቅጥሮቻቸውን አይቶአል፤ ነገር ግን አምላኩ ሁሉን ማድረግ እንደሚችል አመነ። ሰማንያ ዓመታት ሙሉ በእነዚህ ሁኔታዎች በታማኝነት ካገለገለ በኋላ እግዚአብሔር ጠራውና ለዚያ ብዙ ሠራዊት የመሪነት ሥልጣን እንዲይዝ አዘዘው።

እግዚአብሔር ዛሬ ለምን እንደሚያዘጋጀን ማን ያውቃል? በዙሪያችን ባላቸው አነስተኛ ሥራችን በየቀኑ እናገራለን። ከዚህ የበለጠ ኃላፊነት ሥራዎችን መሥራት እንደምንችል እንገምታለን። አነስተኛዋ የቀን ተግባራችንና ሥራችን በቂና ተስማሚነትን አይደላችም እንላለን። ዳሩ ግን እግዚአብሔር ሊጠቀምብህ ከተፈለገ አነስተኛዋን ተግባርህን የምትፈጽምበት አንዷ ሰዓት በፊቱ በጣም ጠቃሚ ናት።

ለመግዛት መግዛትንና ትዕግሥትን መማር አለብን። ወደ ላይ ለመውጣት መጀመሪያ መውረድ ያስፈልጋል። ለሰው ሕይወት ያለው የእግዚአብሔር ፈቃድ በከፍተኞች ነገሮች ሳይሆን በጥቃቅንና በተዋረደ ነገሮች በኩል ይመጣል። ትንሽ ዋን ኃላፊነት ተቀብለህ አነስተኛዋን ተግባርህን ከልብህና ከእምሮህ ብታከብር እግዚአብሔር አነስተኛዋንና የተዋረደችውን ሥራ ከአንተ አንሥቶ ከፍ ያለ ኃላፊነት ያለበትን ትልቅ ሥራ የምትሰጥበት ቀን ይመጣል።

በለንደን ከተማ በመኖሪያ ክፍላቸው ወጥ ቤት ውስጥ በዕቃ ማጠቢያ ገንዳዋ ላይ ያንድ ጓደኛዬ ሚስት እንዲህ የሚል ጽሑፍ አላት። «የተቀደሰ አገልግሎት በቀን ሦስት ጊዜ እዚህ ይፈጸማል» በዚህ ሐሳብ የሰማይ መንፈስ ያለበት ይመስለኛል። እግዚአብሔር አንድ ቀን ለከፍተኛ ነገሮች እንደጠራንና እንዲያምነን የሚያደርጉት እነዚህን በመሳሰሉ ጥቃቅንና ዝቅተኛ ተግባሮች ታማኞች ሆነን መገኘት ነው።

ለመሪነት ለመመረጥ የሚያስችሉ ነገሮች እነዚህ ከሆኑስ አሁኑኑ ሥራችንን እናቁም። የእያንዳንዱ ሰው ዓይን አትኩሮ የሚመለከታቸውን ተግባሮች በጥንቃቄ የምንሠራውን ያህል አንድ ሰው እንኳ ሊያይ የማይችለውን በጥንቃቄ አልሠራንም። ለእግዚአብሔር ከማገልገል ስለምናገኛቸው ጥቅሞች ብቻ እንደጊዜው ሁኔታ ልናገለግለው ሳንሞክር አልቀረንም። ወዋልን እኛ ጎበደሉች ሰዎች። እስከ አሁን ታማኞች ስላልሆንን የወደፊቱን በድፍረት ልንገጥመው እንችላለን ወይ? ወይስ እናቋርጥ? አ፡ አይሆንም ጥቂት ጊዜ ቆየኝ።

ኢያሱ ጥላ ነው፡ ኢየሱስ ክርስቶስ ጌታችን ግን እውነተኛው የጥላው አካል ነው። ኢየሱስ ካለመታወቅ በተነሣ ጊዜ ለሦስት ዓመት ሥራ የሰላሣ ዓመት ዝግ ጅት አድርጓል። ለወላጆቹ ታዘዘ። የቤተሰቡን ሥርዓት ፈጸመ፤ በናዝሬት ከተማ አናጢ ሆኖ በመሥራት ሞያተኝነትን አከበረ። ከዚያ ሱቅ ያልተሟላ ዕቃ ተገኝቶ አይታወቅም። በየሰንበቱም ወደ መስጊድ ሄዶአል። በጊዜውም ያች መስጊድ የሞተች ነበረች። የወደፊት ሥራው ምን እንደሆነ በማያውቁ ቤተ ሰብ መካከል ኖረ።

አንድ ቀን ካለመታወቅ ወጣ፤ ተጠመቀና ሥራውን ጀመረ። ያንጊዜ ከሰማይ ድምፅ መጣና «በእርሱ ደስ የሚለኝ የምወደው ልጄ ይህ ነው» አለ። ሰላሣ ዓመት በውጪ ሳይታወቅ ከወላጆቹ ጋር የኖረበትን ጊዜ እግዚአብሔር ማኅተሙን አኑሮ በታል።

የናዝሬቱ ኢየሱስ ዛሬም አለ፡ እርሱም የቤተ ክርስቲያን ራስና መሪዋ ነው። የእርሱ ታማኝነት በመንፈስ ቅዱስ አማካይነት በምዕመናን ገብቶ ኃይልና ክብር እንዲሰጣቸው ሊያደርግ ይችላል። ቅንቅን የበላቸውን ያለፉ ዓመቶቻችንን ሊያድስ ይችላል። በለፉት ጊዜያት ወደ እርሱ በመፈመድ የእግዚአብሔርን ፈቃድ እንደምናደርግ ሁሉ አሁንም ቢሆን የተውናቸው ኃጢአቶችና ውድቀቶች ከቶ አያደናቅፉን። ይህን መጽሐፍ የሚያነብ ማንኛውም ሰው ልቡ የተዋረደና ተስፋ የቆረጠም የእግዚአብሔርን ሠራዊት ለመምራት ከተሰጠው ኃላፊነት ያለፈው ታሪኩና መጥፎ ስሙ የሚያግደው ቢመስለው በጌታዬ ስም የምመክረው ይህን ነው «በምትሄድበት ሁሉ አምላክህ እግዚአብሔር ከአንተ ጋር ነውና ጽና፤ አይዘህ፤ አትፍራ አትደንግጥ»።

ሁለተኛ፡ ለመሪነት ለመመረጥ የሚያስፈልገው «ግልፅ የሆነ ጥሪ» ነው። «በሕይወትህ ዕድሜ ሁሉ ማንም አይቋቋምም፤ ከሙሴ ጋር እንደሆንሁ ከአንተ ጋር እሆናለሁ፤ አልጥለህም፤ አልተውህም፤ ለአባቶቻቸው፤ እስጣችኋለሁ ብዬ የማልሁላቸውን ምድር ለዚህ ሕዝብ ታወርሳለህና ጽና፤ አይዘህ» ኢያሱ ፩፣ ፭፣ ፮። ለመንፈሳዊ መሪነት ግልፅ የሆነ ጥሪ ለሚያስፈልገው ኃይል ሁለተኛው ምንጭ ነው።

ምድረ ከነዓን በማይቆጠሩ አእላፍ በላጋራዎች እንደሞላች ኢያሱ ፈጽሞ አውቆአል። እያንዳንዱ ስንዝር ጉዞ በጠላት እንደሚመከት ተረድቶአል። ነገር ግን ከእግዚአብሔር መጠራቱን ያረጋገጠ ሰው አይበገርም ደግሞም አያመነታም። ኢያሱ የራሱን ድካምና አለመብቃት ያውቃል። በምድሪቱም ትልቅ አምባና ጽኑ ምሽግ ያላቸው ከተሞች እንዳሉ አይቶአል። ከሁሉም በላይ እዚያ ሳይደርስ ታላቅና ሰፊ የሆነውን የቦርዳናስን ወንዝ መሻገር እንዳለበት ተገንዝቦአል። ለእግዚአብሔር መቆምን የሚመርጡ ሰዎች የዘወትር ዋጋቸው በዓለማውያን ዘንድ ውርደት፤ ትችት፤ ወቀሳና ትዝብት መሆኑን ያውቃል። ነገር ግን ዓይኖቹን ከእነዚህ ነቅሎ የተገለጠለትን የእግዚአብሔርን ዓላማ እየተመለከተ ራሱን፤ ነፍሱንና ሥጋውን ያለውንም ሁሉ የእግዚአብሔር ፈቃድ የሚፈጸምበት መሣሪያ አድርጎ ፈጽሞ ለእግዚአብሔር አስረከበ።

ስለዚህ ለእግዚአብሔር ልታደርግ ስለጀመርከውም ማናቸውም ዓይነት ሥራ የምጠይቅህ ጥያቄ «የተገባህ ነህን?» የሚል አይደለም፤ ግን «የተጠራህ ነህን?» የሚል ነው። ለክብር ነውን ወይስ ስለተጠራህ ነው? በእግዚአብሔር ፊት ለዚህ ጥያቄ ከምትሰጠው መልስ የበለጠ አንዳች ነገር የለም።

በለንደን አንድ ካህን ዘመዱን ሊጎበኝ ሄደ። ዘመዱም «በቤተ ክርስቲያንህ ትልቅ መንፈሳዊ መታደስ እንዳለ ሰምቻለሁ» አለ። ካሁኑም «አዎን ግሩም የሆነ ጊዜ ነበረን» አለው። ዘመዱም «ለመሆኑ ስንት አዲስ ምዕመናን በተጨማሪ ተመዘገቡ» አለው። ካሁኑም «ወንድሜ ሆይ፤ ተጨማሪ አልከኝ? እንዲያውም የተበረከ መቀነስ ነበረን» አለው።

ማንኛችሁም በቤተ ክርስቲያናችሁ ሥልጣን፤ ስም፤ ማዕረግና ክብር ቢፈልግ አሁኑኑ ሥራውን ያቁም ወይም ከእግዚአብሔር ጋር ይታረቅ። ዛሬ በቤተ ክርስቲያናችን የምንፈልጋቸው የእግዚአብሔር ሰዎች መንፈስ ሰብሮ ያደቀቃቸውንና በቤተ ክርስቲያን ውስጥ የእግዚአብሔርን ክብር ብቻ የሚመኙትን ሰዎች ነው።

ከተዋረዱና ልባቸው ከተሰበረ ሰዎች እርሱ ስለጠራቸው ብቻ ወደ ክብር የሚነሱትን ብርቱ ሠራዊት እንዲያስነሣ እግዚአብሔርን እንለምነዋለን። ወንዙ በፊታችን ነው፤ ነገር ግን ይህ ቢደረግ እግዚአብሔር ይመስን እንሻገረዋለን። የተመሸ ጉትን ከተሞች እንመታለን፤ እግዚአብሔርም ተራሮችን ያርቃል፤ ባሕሩ ይደርቃል ከተሞቹም ይወድቃሉ። የእግዚአብሔር ሕዝብ ማድረግ ያለባቸው ተነሥተው ከጌታችን ከኢየሱስ ክርስቶስ ጋር ወደ ፊት መገሥገሥ ነው።

ሥራውን በትክክል ያወቀውን ጌታ ላስታውስህ። ያለ ፍርሃት በቀጥታ ወደ ኢየሩሳሌም የሄደበትን ኃይልና ድፍረት ከየት አገኘ? ወደ ቀራንዮ ከረብታ ወጥቶ ኃይል ሳለ በድካም የተሰቀለበትን ኃይል ከየት አገኘ? አስተውል፡ «የላከኝን ፈቃድ እንጂ ፈቃዴን ልፈጽም አልመጣሁም» አለ። ደግሞም «አምላኬ ሆይ፤ ፈቃድህን ማድረግ ደስ ይለኛል፤ ምግቤ የላከኝን ፈቃድ ማድረግና መፈጸም ነው» አለ። ጌታችን ኢየሱስ ክርስቶስ በሕይወቱ ለአንዲት ደቂቃ እንኳን ተከራካሪ የእግዚአብሔርን ፈቃድ ከማድረግ እንዲያሳስተው አላደረገም።

የኃይል ምሥጢር ይህ ነው። እግዚአብሔር ከመረጠልህ መንገድ ሊያስወጣህ የሚስብህ ነገር በልብህ እንዳለ የምትመርጠውን ዛሬ ወስን። በአንተና ለአንተ ከታቀደው ከመልካሙ፤ ከፍጹሙና ደስ ከሚያስኘው የእግዚአብሔር ፈቃድ መካከል አንዳች ነገር እንዲቆም ከቶ አትፍቀድ።

ሦስተኛው ለክርስቲያን መሪነት የሚያስፈልገው የኃይል ምንጭ የእግዚአብሔር ቃል በውስጣችን መኖር ነው። ኢየሱስ ምዕራፍ አንድ ቁጥር ስምንትን ተመልከት፤ «የዚህ ሕግ መጽሐፍ ከአፍህ አይለይ፤ ነገር ግን የተጻፈበትን ሁሉ ትጠብቅና ታደርግ ዘንድ በቀንም በሌሊትም አስበው፤ የዚያን ጊዜ መንገድህ ይቀናልሃል

ይከናወንልሃልም፤» የእግዚአብሔር ቃል ቀንና ሌሊት ዘወትር በልባችን ቢኖር እግዚአብሔር ራሱ በመንፈሱ በውስጣችን ለመሆኑ በቂ ማረጋገጫ ነው።

በቃሉ አማካይነት የእግዚአብሔር መንፈስ ሕይወትህን ይሞላና ልብህን ይወርሳል። ለመሪነት የሚፈለገውም ኃይል ምሥጢር ይኸው ነው። የልጁ ሀብት መሆን፣ በውስጣችን በሚያድረው ኃይሉ ብርቱዎች መሆንና በመንፈሱ መሞላት ማለት ነው። መንገዱም የሚከተለው ነው «በቀንና በሌሊትም አስበው» ለቅድስና ከዚህ የተሻለ አቋራጭ መንገድ የለም።

ይህን ከግል ኑሮዬ ነገርኩህ። በዘመን ሽማግሌ ከሆነው መጽሐፍ እንደማገኘውና እንደማምነው አንድ ሰው ቅዱስ መሆን ከፈለገ በጸሎት ወደ እግዚአብሔር መቅረብና ቃሉን ቀንና ሌሊት መከተል ነው። ሰው አካሄዱን ከእግዚአብሔር ጋር አድርጎ የተቀደሰውን ኑሮ ሲኖር ስለ እግዚአብሔር ዝቅ ቢያደርገው አምላኩን በመቃወም የተሰጠውን ክብር፣ ዕድልና ሥልጣን ቢያዋርድ «ለተዘጋ በር የሚከፍለውን ዕዳ ማወቅ ይገባዋል፤» ምክንያቱም አንዳንድ ጊዜ ከቤተ ሰሎ ከተዘጋው በር ውጪ የሆኑ ይገኛሉ። ማንኛውም ክርስቲያን በእግዚአብሔር ፊት ለብቻው በጉልበቱ ተንበርክክ ካለበት ጊዜ ይልቅ መሪ ሊሆን አይችልም።

ለማንኛችሁም ቅድስና የጥንቆላ ጥበብና የምስጣችሁ ተአምራታዊ ችሎታ የለኝም። ለመንፈሳዊ ኃይላችሁ የምስጣችሁ ከዚህ የተሻለ አቋራጭ መንገድ የለም። ላደርግላችሁ የምችለው አንድ ነገር ይህ ነው፡ ወደ መጽሐፍ ቅዱሳችሁ ተመለሱና «ቀንና ሌሊት አስቡት» በእግዚአብሔርም ፊት በጸሎት በግምባራችሁ ተደፉ። የክርስቲያን ንግዱና ትርፉ በቤተ ክርስቲያን ብቻ አይደለም፤ ግን ከተዘጋው በር በስተውስጥ ነው።

ጌታችንም የተራመደው ጐዳና ይኸው ነው። ጌታችን ኢየሱስ ክርስቶስ በቅዱስ መጽሐፉ (ብሉይ ኪዳን) ያለውን ሥልጣን አመነ። ለጋብቻ ኪዳን ማሠሪያ መሠረት መሆን ጠቀሰ። የራሱን ትንሣኤ ለማረጋገጥ የዮናስን ታሪክ አስተማረ። ከሰይጣን በተጋፈጠና በፈተናው ወቅት በመጽሐፍ ቅዱስ ተጠቀመ «ተጽፎአል» አለ። የእርሱ ኃይል ሕይወቴን ከእግዚአብሔር ቃል ከማዋሃዱ መጣ።

«እኔ የምነግራችሁ ቃል» አለ፤ ጌታ ኢየሱስ «እርሱ መንፈስም ሕይወትም ነው፤» በእግዚአብሔር ቃል መሞላት እርሱ ራሱ በእኛ ለማደፋ ማረጋገጫ ነው። እንግዲህ እግዚአብሔርን አመስግኑ፤ የሚሰነዘርብን መሣሪያ ሁሉ አይጸናም። ለፍርድና ለትችት በሚሰነዘርብን ምላስ ሁሉ ይፈረድበታል። የእሳት ማንደጃው እቶን ሰባት እጥፍ ቢሞቅም እርሱ ከእኛ ጋር ነው፤ ወንዙ ሰፊና ትልቅ ቢሆንም ከቶ እንደማያሰጥመን ተስፋ ሰጥቶናል። «አትፍራ እኔ ከአንተ ጋር ነኝና» ያን ጊዜ ፈሪና ደካማው አሸናፊ ይሆናል። ምክንያቱም የሰው ትምክህት ለማስቀረት እግዚአብሔር ፈቃዱን ሊገልጥ በደካሞች ሰዎችና ምንም ባልሆኑ ነገሮች ይጠቀማል። እግዚአብሔር የሚጠቀምበት ሰው እንዲህ ያለ ነው።

የሚፈለገው የቀድሞው የታማኝነት አገልግሎት፣ አሁን የማይነቀፍ ሥራና በአግዚአብሔርም ቃል መሞላት ከሆነ እንዴት አድርገን ለእርሱ ብቁዎች እንሁን? ድካማችንን መርበትበታችንንና ፍርሃታችንን ወደ እርሱ እናምጣ፣ በውስጣችንም ለሚያድረው ብሩክና ቅዱስ መንፈስ በመንበርከክ ራሳችንን እናስረክብ፤ በኢየሱስ ክርስቶስ ሕይወት የተገለጡ ብሩክ ጠባዮችና ባሕርዮች ሁሉ በኑሮዬና በኑሮህ ተገልጦው በሕይወታችንም እንዲዋሃዱ እንጸልይ።

የሚፈለገብህ ነገር አለ፣ ልትከፍለው ትፈቅዳለህ? ለአንተ የአግዚአብሔር ፈቃድ መሆኑን ከምታምን ውጪ የሆነውን ሌላውን ኃላፊነት ሁሉ ከሕይወትህ ሰርዝ። ቃሉን ያለማቋረጥ ከማሰብና ከመጠበቅ የሚከለክሉህን ክብርም ሆነ ሥራ ማናቸውንም ተግባር በሙሉ ኃይልህና ልብህ እምቢ በል፣ አትቀበል። የምንኖርበት ዘመናችን ሰዎች የተከፈተ መጽሐፍ ቅዱስ ከፈታቸው አድርገው ጸጥ ብለው እግዚአብሔርን እንዲናገር የመጠበቅ ጥበብ የጠፋበት ዘመን መናፍቃን ነው።

ከዛሬ ጀምረህ ቅድስናን ለማድረግ ፈቆህን አስለምድ፣ ክብርንና ማዕረግን በመፈለግ በድለህ እንደሆነ አገልግሎትህን አቅም ወይም ለብቻህ ኃጢአትህን ለእግዚአብሔር ተናዝዞህ ከእርሱም ታረቅ። ያን ጊዜ በቤተ ክርስቲያንና በመሪነት አማካይነት የሰማይ ብርሃን፣ አምላካዊ ሥልጣንና ኃይል ይገለጣል፣ የአግዚአብሔርም የጸጋ ወንዝ በያንዳንዳችን ልብና በእኛም በኩል ለበረከት ወደ ሌሎች ይጎርፋል።

ትርፍና ጉዳቱን መገመት ።

ኢያሱ ፩ ፡ ፲፩ ።

«የነዌም ልጅ ኢያሱ፡— ሄዳችሁ ምድሪቱንና ኢያሪኮን እዩ ብሎ ከሰጠህ ሁለት ሰላዮች በስውር ላከ። ሄዱም ረዓብም ወደሚሉአት ጋለሞታ ቤት ገቡ፤ በዚያም አደሩ። የኢያሪኮም ንጉሥ እነሆ፤ ሰዎች ከእስራኤል ልጆች አገሩን ሊሰልሉ ወደዚህ በሌሊት ገቡ ሲባል ወሬ ሰማ። የኢያሪኮም ንጉሥ አገሩን ሁሉ ሊሰልሉ መጥተዋልና ወደ አንቺ የመጡትን ወደ ቤትሽም የገቡትን ሰዎች አውጪ ብሎ ወደ ረዓብ ላከ። ሌቲቱም ሁለቱን ሰዎች ወስዳ ሸሽጋቸው፤ እርስዋም፡— አዎን፤ ሰዎቹ ወደ እኔ መጡ ከወዴት እንደሆኑ ግን አላወቅሁም፤ በሩም ሲዘጋ ሲጨልም ሰዎቹ ወጡ፤ ወዴት እንደሄዱ አላውቅም፤ ፈጥናችሁ አሳድዱአቸው፤ ታገኙአቸውማላችሁ አለች። እርስዋ ግን ወደ ሰገነቱ አውጥታቸው ነበር፤ በዚያም በረበረበችው በተልባ እግር ውስጥ ሸሽጋቸው ነበር። ሰዎቹም ወደ ዮርዳኖስ መሻገሪያ በሚወስደው መንገድ አሳደዱአቸው፤ አሳዳጆችም ከወጡ በኋላ በሩ ተቆለፈ።

እነዚህም ሳይተች ሌቲቱ ወደ እነርሱ ወደ ሰገነቱ ወጣች። ሰዎቹንም እንዲህ አለቻቸው፡ እግዚአብሔር ምድሪቱን እንደ ሰጣችሁ፤ እናንተንም መፍራት በላያችን እንደ ወደቀ፤ በምድሪቱም የሚኖሩት ሁሉ በፊታችሁ እንደ ቀለጡ አወቅሁ። ከግብፅ ምድር በወጣችሁ ጊዜ እግዚአብሔር የኤርትራን ባሕር በፊታችሁ እንዳደረቀ በዮርዳኖስም ማዶ በነበሩት እናንተም ፈጽማችሁ ባጠፋችኋቸው በሁለቱ በአሞራው ያን ነገሥታት በሴዎንና በዐግ ያደረጋችሁትን ሰምተናል። ይህንም ነገር ሰምተን ልባችን ቀለጠ። አምላካችሁም እግዚአብሔር በላይ በሰማይ በታችም በምድር እርሱ አምላክ ነውና ከእናንተ የተነሣ ከዚያ ወዲያ ለማንም ነፍስ አልቀረለትም። አሁንም እባክችሁ በእግዚአብሔር ማሉልኝ በእውነትም ምልክት ስጡኝ፤ እኔ ለእናንተ ቸር ነት እንደሠራሁ እናንተ ደግሞ ለአባቴ ቤት ቸርነት እንድትሠሩ አባቴንና እናቴንም ወንድሞቼንና እህቶቼንም ያላቸውንም ሁሉ እንድታድኑ ሰውነታችንንም ከሞት እንድታድኑ። ሰዎቹም ይህን ነገራችንን ባትገልጩ ነፍሳችን በነፍሳችሁ ፋንታ ለሞት ይሆናል። እግዚአብሔርም ምድሪቱን በሰጠን ጊዜ ከአንቺ ጋር ቸርነትንና እውነትን እናደርጋለን አሉአት።

ቤትዋም በከተማ ቅጥር የተጠጋ ነበርና እርስዋም በቅጥሩ ላይ ተቀምጣ ነበርና ከመስኮቱ በገመድ አወረደቻቸው። እርስዋም አሳዳጆቹ እንዳያገኙአችሁ ወደ ተራራው ሂዱ አሳዳጆቹም እስኪመለሱ ድረስ በዚያ ሦስት ቀን ተሰውራችሁ ተቀመጡ፤ ኋላም መንገዳችሁን ትሄዳላችሁ አለቻቸው። ሰዎቹም አሉአት፤ እኛ ከዚህ ካማል ሽን መሐላ ንጹሐን እንሆናለን። እነሆ እኛ ወደ አገሩ በገባን ጊዜ ይህን ቀይ ፈተል

እኛን በወረድሽበት መስኮት በኩል እሰራው፡ አባትሽንም እናትሽንም ወንድሞችሽንም የአባትሽንም ቤተ ሰብ ሁሉ ወደ አንቺ ወደ ቤትሽ ሰብስቢ። ከቤትሽም ደጅ ወደ ሜዳ የሚወጣ ደሙ በራሱ ላይ ይሆናል። ይህንን ነገራችንን ግን ብትገልጫ ከዚህ ካማልሽን መሐላ ንጹሐን እንሆናለን። እርስዎም እንደቃላችሁ ይሁን አለች፡ ሰደደቻቸውም እነርሱም ሄዱ። ቀዩንም ፈትል በመስኮቱ በኩል አንጠለጠለችው።

እነርሱም ሄደው ወደ ተራራው ደረሱ፤ አሳዳጆቹም እስኪመለሱ ድረስ ሦስት ቀን በዚያ ተቀመጡ። አሳዳጆቹም በመንገድ ሁሉ ፈልገው አላገኙባቸውም። ሁሉ ቱም ሰዎች ተመለሱ፡ ከተራራውም ወርደው ተሻገሩ፤ ወደ ነዌም ልጅ ወደ ኢያሱ መጡ፡ የደረሰባቸውንም ሁሉ አወሩለት። ኢያሱንም በእውነት እግዚአብሔር አገሩን ሁሉ በእጃችን አሳልፎ ሰጥቶናል። በአገሩም ውስጥ ያሉ ሰዎች ሁሉ በፊታችን ይቀልጣሉ አሉት።

ኢያሱ ፪፡፩ - ፳፬።

በለፋት የመጽሐፈ ኢያሱ ጥናቶቻችን የብሉይ ኪዳን ምድረ ክነዓን በዚህ በምድር በጌታችን በኢየሱስ ክርስቶስ በምንጠባበቀው የተሟላ ምድረ በረከት (መንፈሳዊ ኑሮ) እንደሚመሰል እንደተረዳን አምናለሁ። የእግዚአብሔር ማዳን ዓላማ ይህ ነው፡ ሊያስገባን አስወጣን።

ወደዚህም የበረከት አገር በመልካም ጠባይ፡ በትግል፡ በደግነትና በምግባር መግባት አይቻልም። የምድሪቱ በረከት በብሉይ ኪዳን ለኢያሱ በሐዲስ ኪዳን ለኢየሱስ አደራ ተሰጥቶአልና፤ በባለአደራው አማካይነት በረከቱ ለእግዚአብሔር ሕዝብ ሊሰጥ ይችላል። ደግሞም በሃይማኖት እንቀበለዋለን፤ «የእግራችሁ ጫማ የሚረግጠውን ቦታ ሁሉ ለእናንተ ሰጥቼአለሁ» ለእኛም ዛሬ እንደዚሁ ነው። እግዚአብሔር በክርስቶስ ኢየሱስ በመንፈሳዊ በረከት ሁሉ በርከናል፡ ነገር ግን እያንዳንዱን በረከት ተቀብለን የግላችን ሊሆን የሚቻለው በጌታችን ኢየሱስ ክርስቶስ አማካይነት በሃይማኖት ብቻ ነው።

ከታሪኩ ጉልህ ሆኖ እንደሚታየው የእግዚአብሔር ሕዝብ ወደ ምድረ ክነዓን መሸገራቸው ሲደርስ ገና ሦስት ቀን መቆየት እንዳለባቸው ወደሚናገረው ክፍል መጣን «ኢያሱም የሕዝቡን አለቆች፡- በሰፈሩ መካከል እለፉ፤ ሕዝቡንም፡- አምላካችሁ እግዚአብሔር ርስት አድርጎ ወደሚሰጣችሁ ምድር እስከ ሦስት ቀን ይህን ዮርዳኖስን ተሸግራችሁ ልትወርሱአት ትገቡባታላችሁና ስንቃችሁን አዘጋጁ ብላችሁ እዘዙላቸው ብሎ አዘዘ» ኢያሱ ፩፡፲፡፲፩።

ሁላችንም ማድረጉ የሚያቅተን ዓይነተኛውና ታላቁ ቁም ነገር ምንም ሳንወራዝም ብለን ተቀምጠን ተስፋውን እስክንወርስ መጠባበቅን ነው። እግዚአብሔር በመጠባበቅ ጊዜ ውስጥ የሚፈጽማቸው ታላላቅ ቁም ነገሮች ይኖራሉ፤ ነገር ግን ሕዝቡ እነዚህን ቁም ነገሮች ለጊዜው ስለማያዩና ስለማይገነዘቡ ትዕግሥት ያጣሉ።

በትዕግሥት ዝም ብለን ተቀምጦን በጌታችን ኢየሱስ ክርስቶስ የምንወርሰው በረከት ፍችና ጥቅም መገመቻ ስለሆነው የመጠበቅና የመጠበቅ ጊዜ አብረን እናስብ ።

ሕዝቡ ሦስት ቀን እንዲቆዩና ከዚያ በኋላ ዮርዳኖስን እንደሚሻገሩ ለምን ተነገራቸው ? ከመጽሐፍ በዚህ ክፍል ለማስተዋል የማያስቸግሩ ሦስት መንፈሳዊ እውነቶችን እናገኛለን፤ መንፈስ ቅዱስም በሕሊናችን ይቀረጽልን ።

በመጀመሪያ፡ አንዲት የምትድን ነፍስ ነበረች ። ታሪኩ በመጽሐፈ ኢየሱስ ሁለተኛው ምዕራፍ ይገኛል ። ኢየሱስ ሁለት ሰላዮችን ወደ ኢያሪክ ላከ፤ እነርሱም ወደ ረዓብ ቤት መጡ ።

በኢያሪክ ከተማ ኑሮ እንደ ወትሮው ይካሄዳል፤ ተግባሮቹም እንደተለመው ይሠራሉ ። ከተማዋ ግን ከእግዚአብሔር ፍርድ ሥር ነበረች ። የከተማዋ ነዋሪዎች በእነርሱና ከማዶ እየገፋ በመጣው ወራሪ ሠራዊት መካከል ባለው ታላቅ ወንዝ ተመኩ ። በከተማቸው በቀጥሮችዋና በምሽጎችዋ ከሩ ። በእግዚአብሔር ፊት ግን የክፋታቸው ጽዋ ሞልቶአል ። ከኢያሪክ ነዋሪዎች ጋር የሰላም ንግግርና ዕርቅ ማድረግ አያስፈልግም፤ ከሁለት ሳምንታት በኋላ እግዚአብሔር በፍርድ ይመታታል ። ከተማዋም ፍራሽ፤ ብናኝና ድብድብ ሆና ትቀራለች ።

ነገር ግን በሕያው እግዚአብሔር ያመነች አንዲት ነፍስ በከተማዋ ነበረች ። ጽኑና የተሟላ ሃይማኖት እንኳን አልነበረም ። ግን ረዓብ በሕያው እግዚአብሔር አምናለች ። ይህንም ለመግለጽ አላፈረችበትም ። በዕብራውያን መልእክት ምዕራፍ አሥራ አንድ የሃይማኖት አባቶች ሲጠቀሱ የሃይማኖትዋን ሁኔታ ለመግለጽ እርስዋም ተጠቅሳለች ። ሐዋርያው ያዕቆብም የረዓብ ሃይማኖት እንደሌሎች ሃይማኖት ሳይሆን በሥራዋ ተገለጠ ሲል ይመሰክርላታል ። ቀይ ፈትል በመስከትዋ በማንጠልጠል ከእግዚአብሔር ሕዝብ ጋር ለመቆጠርና ከጥፋት ለመዳን በቂ እምነት ነበራት ።

ስለ ሃይማኖትዋና ለእግዚአብሔር ሕዝብ ሰላዮች ስለ ሰጠችው መጠለያ የምድረ ከነዓን በረከት ሁሉ ተከፋይ ሆነች ። የዚህች ሴት ሃይማኖት በሥራዋ ተገለጠ ። ሥራዋም በረከትን አተረፈላት ።

አንዲት የምትድን ነፍስ ነበረች፤ ያች ነፍስ እስክትድን የእግዚአብሔር ፍርድ ለጊዜው ታገደ፤ እግዚአብሔር ዘወትር በዚሁ ዓይነት በሰዎች ይሠራል ። በሰዶም ከተማ አንድ ጸድቅ ሰው ነበረ፤ እግዚአብሔር ከከተማዋ እንዲወጣ ያቀደለት ሰው እስኪወጣ ድረስ በዚያች ከተማ ምንም ሊያደርግ አልቻለም፤ አንዲት ደካማ ኃጢአተኛና ርኩስ ሴት የኢየሱስን የልብሱን ጫፍ ነካች ። እርሷን እስኪያድን ድረስ ወደ ቀራንዮ ያደርግ የነበረ ጉዘው ለጊዜው ተቋረጠ ። አንድ ድሀና ዕውር ለማኝ ከመንገድ ዳር ጮኸ፤ «ኢየሱስ ሆይ፤ ማረኝ» ፊቱን ወደ ኢየሩሳሌም አዙሮ ስለነበረ ደቀ መዛሙርቱና ሌሎች ሰዎች ሊያቆሙትና ሊመልሱት ያልቻሉትን አንዲት የለማኝ ነፍስ አደረገች ። ያ ጮኸት ኢየሱስን አቆመው ። የጌታችን አደራረግ ሁልጊዜ ይኸው ነው ። አንድ ሰው እንኳ እንዲጠፋ ፈቃዱ አይደለም ።

የምንኖረው ከእግዚአብሔር ፍርድ በታች በሆነች ዓለም ነው። ቤተ ክርስቲያንም ከዓለምና ዓለማውያን ጋር ማድረግ የሚገባት የመተባበር ንግግርና ስምምነት የለም። ዛሬ፣ ብዙዎች ሰዎች እንደዘመኑ ይኖራሉ። የዘመኑን መንፈስ ውስጥና ጊዜውን ምሰሉ ይሉናል። አይገባም!! ሥራችን የዘመኑን መንፈስ መዝለፍና የጊዜው መሳየትንም ወደ ኢየሱስ ክርስቶስ መምራት ነው። ዓለም ከእግዚአብሔር ፍርድ ሥር ናት። ግን በሰማዩ አባታችን ቀኝ ደሙ የሚማልድልን መድኃኒት አለ። እግዚአብሔርም በቸርነቱ ሥልጣን ደኅንነትን ያቀደለት እያንዳንዱ ነፍስ እስኪድን ያ ፍርድ ይዘገያል።

ረንብ ሃይማኖትዋን እንደምን አገኘች? ከሰው ሰምታ ነው እንጂ እግዚአብሔርን አላየችም ከእርሱም አልሰማችም። ሰላዮቹንም «እግዚአብሔር ምድሪቱን እንደ ሰጣችሁ፡ እናንተንም መፍራት በላያችን እንደወደቀ፡ በምድሪቱም የሚኖሩት ሁሉ ከፊታችሁ እንደቀለጡ አወቅሁ» አለች። ኢየሱ ፪፡፱። ይህች ምስኪን ጋለሞታ ሴት በእግዚአብሔር ሕዝብ ስላየቻቸው መለኮታዊ ሥራዎች በእውነተኛው እግዚአብሔር ወደ ማመን ደረሰች። የእግዚአብሔርን ሠራዊት ከመፍራት የተነሣ የምድሪቱ ነዋሪዎች ልብ መዘል ጀመረ። የጌታ ፍርሃት ያዛቸው፣ ወራሪው ሠራዊት ዮርዳኖስን ለመሻገር ሲዘጋጅ ባዩ ጊዜ ከዚያ ሠራዊት ውስጥ እግዚአብሔር መኖሩን ስለተረዱ ምንም ጽኑ ቅጥርና መከላከያዎች ቢኖሩአቸውም ደካሞች መሆናቸውን ተገነዘቡ።

አንዲት ነፍስን ወደ ክርስቶስ ደኅንነት በመምራት የሚያስፈልገው ዓይነተኛው መለኮታዊ ኃይል በእግዚአብሔር ልጅ ማለት በክርስቲያን ውስጥ ለመኖሩ ማረጋገጫ ሲገኝበት ነው። በስሙ ልጣይቅህ በእኔና በአንተ ውስጥ መለኮታዊ ሥልጣንና ኃይል መኖሩን የሚገልጽ ምን አለ? እግዚአብሔር ለሚፈልግብን መለኮታዊ ኃይል መግለጫ ከሚሆኑ ነገሮች በጠበያችንና በአኗኗራችን ንጽሕና እንጂ በቤተ ክርስቲያናችን ሕግና ሥርዓት ትክክለኛነት የሚገኙ አይደሉም። ዓለም የሚያየው የክርስቲያንን አረማመድና ጠባይ ነው እንጂ ክርስቲያን የሚያምነውን አይደለም። እግዚአብሔር የሚፈልገው ትልቅ ልብና ታላቅ ፍቅር ያለውን፣ ለሌሎች ምሕረት የሚያደርገውን፣ ደግነቱና ፍቅሩ ሰዎችን ወደ እግዚአብሔር የሚስበውን በማናቸውም ነገር የታመነውን ሰው ነው። ይኸውም ፍቅር ስላለው ብቻ ሳይሆን ጸድቅም ስለሆነ ነው።

በኢያሪክ የምትድን ነፍስ ነበረች። የዚያች ሴት ሃይማኖትም በእግዚአብሔር ሕዝብ ካየቻቸው መለኮታዊ መግለጫዎች የመነጨ ነው።

ሁለተኛም፣ መረጋገጥ የሚገባው የመለየት ወይም የመክፈል ምኞት ነበረ። መጽሐፈ ኢያሱ የመጀመሪያው ምዕራፍ የመጨረሻ ቁጥሮች የነገሩን መሠረት ይገልጻል። እንደሚታወቀው በእነዚያ ሦስት ቀኖች ውስጥ ኢያሱ ከእግዚአብሔር ሕዝብ ሁለት ተኩል የሚሆኑትን ነገዶች አነጋገረ። እነርሱም የሮቤል የጋድ ነገዶች

ችና የምናሴ ነገድ እኩሌታ ናቸው። የእነዚህ ሁለት ተኩል ነገዶች ታሪክ በአሪት
ዘጉልቁ ምዕራፍ ፴፪ ይገኛል።

በምድረ በዳ ጉዞ ጊዜ የሮቤል የጋድና የምናሴ ነገዶች ወደ አንዲት በጣም
ለምለም ምድር መጡ። በምድሪቱም ለከብቶቻቸው መሰማሪያ ጥሩ ስፍራ አዩ።
ከፍጥረትዋ ሀብታምና ለምለም አገር ነበረች። እነዚህም ነገዶች ብዙ የእንስሳ መን
ጋዎች ስለነበሩአቸው ሀብታሞች ነበሩ። ስለዚህ ወደ ሙሴ መጡና «ይህን ምድር
ለባሪያዎችህ ርስት አድርገህ ስጠን፤ ወደ ዮርዳኖስም ማዶ አታሻግረን» አሉት።
ማንም ቢሆን የሚፈልገው ይህን ነው። ወደ ከነዓን መግባት አንፈልግም። እዚያ
ስትደርሱ በሚገጥማችሁ መከራ መጨነቅ አንሻም። ለእኛ እዚሁ ይሻለናል።

አንድ ሰው ራሱ የሚኖርበትን የኑሮ ደረጃ ራሱ ለመምረጥ መብት ስላለው
ሙሴ ምንም ሊያደርግ አልቻለም። ሐሳባቸውንም ተቀበለ። ከዮርዳኖስ በስተምሥ
ራቅ ያለችውን የምድረ በዳውን ለምለም ክፍል እንዲወርሱ ተፈቀደላቸው። ሆኖም
ይህን ከማግኘታቸው በፊት የቀሩት ወንድሞቻቸው የእግዚአብሔር ሕዝብ ርስታቸ
ውን ለመውረስ በሚያደርጉት ውጊያ ተካፋይ ለመሆን ስለተስማሙ አሁን ይህን
ማድረግ ይገባቸዋል። እንዲያውም ሙሴ የጦሩ ቀዳሚዎች እንዲሁኑ አዘዛቸው፤
እነርሱም እንደቃልህ ይሁን አሉት። የሮቤል የጋድና የምናሴ ነገዶች የጦሩ ፈታው
ራሪዎች ሆነው ወደ ምድረ ከነዓን መግባት አለባቸው። ኢያሪኮንም ሲዘሩአት የመ
ቅደም ስፍራ ተሰጣቸው። የምድሪቱን ፍሬና ጣዕም የማሸነፍንም ደስታ ከቀመሱ
በኋላ አሁንም የበረሃ ዳርቻ ወደሆነችው የምርጫቸው አገር መመለስ ይፈቅዱ እንደ
ሆነ ኢያሱ ጠይቆ ከፈለጉ መቻላቸውን ያረጋግጥላቸዋል።

አሁን ኢያሱ፡— ምርጫችንን ከመውረሳችን በፊት እናደርጋለን ብለው የገ
ቡት ቃል እየታወሳቸው እነዚህን ሁለት ተኩል ነገዶች ሲያነጋግርና የሚመርጡት
ምን እንደሆነ ሲጠይቃቸው እንዴት ያለ ታሪካዊ ጊዜ ነው? ፍላጎታቸውና ምኞታ
ቸው እንዳጸደቀላቸው አስተውል። የሰጡትን ተስፋ ሊፈጽሙ፤ ሠራዊቱንም ቀድ
መው ሊመሩና ድልንም ሊያጣምሙ ፍጹም ፈቃደኞች ናቸው። ነገር ግን አሁንም
ወደ በረሃው ተመልሰው በኑሮው ሊደሰቱ እንደቆረጡ ናቸው፤ «እዚሁ ይሻለናል»
አሉ።

ሃይማኖቱ እንደምንም ደካማ ወይም ጽኑ ቢሆንም እግዚአብሔር ሕዝቡን ሁሉ
እያንዳንዱን የተዋጀ ነፍስ በተሰቀለው ኢየሱስ ጠልሎታል። እያንዳንዱ ቤተ ክርስ
ቲያን በውስጥዋ ካሉት ከተመረጡ የእግዚአብሔር ምዕመናን ጋር ሃለም ሳይመሠረት
በጌታችን በኢየሱስ ክርስቶስ አማካይነት በደኅንነት ስፍራ ተደርገዋል። እግዚአብ
ሔር ደኅንነትን ያዘጋጀላቸውን ወንዶችና ሴቶች አንድ ባንድ አንሥቶ በክርስቶስ
ኢየሱስ በሰማያዊ ስፍራ አኑርአቸዋል። እግዚአብሔር አለመብቃቱን የተገነዘበው
ንና እጅግ ደካማ የሆነው ክርስቲያን ከሌቶች ከተወለዱት ጽኑዎች የቤተ ክርስቲያን
አዕማድ ከሆኑት ቅዱሳን ጋር በአንድነት ወስዶ ሙሉዋን ቤተ ክርስቲያን በደኅንነት

ምድር አድርጎአታል። ደካማውም ሆነ ብርቱው ክርስቲያን ወደ ድል ለመድረስ አይታገልም፤ ነገር ግን በድል ሚዳ ቆሞአል። ወይም በረከትን ለማግኘት አይፍጫ ረጫርም፤ ግን ብድግ ብሎ እግዚአብሔር አዘጋጅቶ ያቀረበለትን ይቀበላል። እኛም አሁን ያለንበት አቋም ይህ ነው። በጌታችን በኢየሱስ ክርስቶስ ያመንክ ከሆንክ ምንም ያህል ደካማ ብትሆን፤ ምንም ያህል ዓለማዊና ሥጋዊ ብትሆን፤ ሃይማኖትህና ክርስቲያንነትህ ደካማ ቢሆኑ በእግዚአብሔር ፊት በጌታችን በኢየሱስ ክርስቶስ በደ ጎንነት መሬት መሆንህን አረጋግጥላለሁ። የእኛ አቋም አሁንም እርሱ ነው።

ነገር ግን የክርስቲያንነት ሕይወታችንን የት እናሳልፈዋለን ወይም ምን ዓይነት የክርስቲያንነት የኑሮ ደረጃ እንኖራለን ለሚለው ጥያቄ መልሱን ራሳችን እንምረጥ። በከነዓን በረከት ለትንሽ ጊዜ እደሰታለሁ፤ ከበረሃውም ወጥቼ ከእግዚአብሔር ሕዝብ ጋር ይህን የርዳናስን እሻገራለሁ። በኢየሱስ የግሌ የሆኑትን ድሎች እካፈላለሁ። ግን በኃጢአት ልጠመድ እችላለሁ። በዓለማዊነት ልማረክ እችላለሁ። ዓለምንም በመምሰል እቀጭና በዲያብሎስ ወጥመድ ለጥፋት እጠመዳለሁ።

አንድ ሰው ከእግዚአብሔር መንፈስ በእውነት አዲስ ተወልዶ ልጁ ከሆነ ከቶ አይጠፋም። አማኝ ዘላለማዊ ጥበቃና ደገንነት እንዳለው አምናለሁ። እንዲሁም ስለ እውነተኛው ምዕመን ግለቲ ነው። እውነተኛ ምዕመንም ሕይወቱን ራሱንና ያለውን ሁሉ እንዳለ ያለ አንደኛ ቅሬታ ለኢየሱስ ክርስቶስ የሰጠ ነው። በክርስቲያን ኑሮአችንም በማናቸውም ወቅት ረጋ ብለን በኢየሱስ ፊት ውስጥ እያየን «ጌታዬ ሆይ፤ ካንተ በመሬት ብዙ ሄጀአለሁና አሁን በቃኝ፤ ይህም ጦርነት ብርቱ ውጊያ ውም ኃይለኛ ነውና አልችለውም። ጌታዬ ሆይ፤ ካንተ ብዙ ርቂአለሁና ይብቃኝ» እንለዋለን።

«እግዚአብሔር አንደኛ የሆኑ ስጦታዎቼን ፈተናውን ለሚደፍሩ ይሰጣል። አንደኛ የሆኑ ስጦታዎቼን ለማይቀበሉ ሁለተኛውን ይሰጣል። ተስፋውንና በረከቱን የሚያስቀሩብን ሁልጊዜ ግልፅ የሆኑ ፈተናዎች አይደሉም። ቀላልና የማይታወቁ ፈተናዎች ከላቀው በረከት የሚከለክሉን ናቸው።»

እነዚህ ሁለት ተኩል ነገዶች ያደረጉት ምርጫ አሳዛኝ ፍጻሜ ምን እንደሆነ በመጽሐፈ ዜና መዋዕል ቀዳማዊ በምዕራፍ አምስት አንብብና አስተውል። አሰራው ያን እስራኤልን በወጉ ጊዜ ለመጀመሪያ ጊዜ የተማረኩት እነዚህ የእግዚአብሔርን ደግ ነገሮች የተመሱ፤ የእግዚአብሔርን ግሸንፍ ያዩና የእግዚአብሔርንም ሠራዊት ወደ በረከት አገር የመሩ ሁለት ተኩል ነገዶች ናቸው። ተማርከውም ከቶ ወደ አገራቸው አልተመለሱም። አንድ ጊዜ የእግዚአብሔርን ሕዝብ ወደ በረከት የመሩ ቢሆኑም ስንኳ ድል ሆነው በፊያዎች በመሆን ተዋረዱ። መጽሐፈ መሳፍንት ሩ፣ 17 እንዲህ ይላል፡ «በርቤል ፈሳሾች አጠገብ ታላቅ የልብ ምርምር ነበረ» በእውነትም እንደነበረ አምናለሁ። መሬጡ፣ በረከቱን ተመሱ፤ ወደ ተስፋው ምድር ገብተው ረገጡአት፤ ነገር ግን ዓለምንና ደስታውን፤ ርኩሰቱን፤ ምኞቱንና ኃጢአቱን መሬጡ፤ በእርሱም ተያዙና ተጠመዱ ለዘላለም ወደቁ ተመልሰው አልተነሡም።

አንድ ሰው ክርስቲያንነቱን እንዴት እንደጀመረው ማሰብ ዋጋ የለውም። የሚጠቅመው ግን እንዴትና የት እንደሚጨርሰው ማወቅ ነው። በአንድ መንፈሳዊ ስብሰባ ውስጥ ክርስቶስን የግል አዳኝህ አድርገህ መቀበል አለመቀበልህን ሰባኪው ሲጠይቅህ በሺህ ሰው ፊት እጅህን አውጥተህ ንስሐ ለመግባትህ ማረጋገጫ መፈረም ወይም የቤተ ክርስቲያን አባል ለመሆን መመዝገብ አንድ ነገር ነው። እውነት እንደሆነ እግዚአብሔር ይበርክህ። ዳሩ ግን ዋናው ነገር አንድ ጊዜ ይህን ከወሰንህ በኋላ በምድረ በረከት መኖርን ትቀጥል እንደሆነ ነው። ከእግዚአብሔር ጋር ትራመዳለህን? በሚቃወሙህ ሁሉ ፊትና በፈተና ሁሉ ባለመሰልቸት በትዕግሥት ትገፋበታለህን? ባለመጠንቀቅ ተንሸራትተህ ብትወድቅ ተነሥተህ ጭቃውን አራግፈህ ጉዞህን ትቀጥላለህን ወይስ ወደኋላ ተመልሰህ ኑሮህን በርኩሰትና በኃጢአት ታሳልፋለህ?

በመጀመሪያው የዓለም ጦርነት ጊዜ በልጅነቱ በበልግ ወሬት አንድ ቀን ከቀትር በኋላ ከአባቱ ጋር በእንግሊዝ አገር ኒውክስል በሚገኘው ታይኒማውስ ውስጥ በሚገኙ የምሰሶ ፍርስራሽ መካከል እንዋብ ነበርን። በዙሪያችን ብዙ ሰዎች በወደ ቡዋም ውስጥ ብዙ መርከቦች ነበሩ። ከሩቅ የጨስ ጉም ታየ፣ እያደገም ሂደት ቀጥሎም ብዙ የጦር መርከቦች በታይኒ ወንዝ ገቡ። በመርከቦቹ መካከል አንዲት መርከብ እየተንጋደደች ትንሳፈራለች። እኔም እንዴት ልትሰፍፍ እንደቻለች አደነቅሁ። የመርከብዋ ስም ኤች፣ ኤም፣ ኤስሊየን ነበረ። በዚያን ጊዜ የጀርመንን ጦር ከእንግሊዝ አገር ከመለሰው ከጁትላንድ ጦርነት መመለሱ ነበረ። ወደ ወደቡ እየቀረበች በመጣች ጊዜ ብዙ ትልልቅ ቀዳዳዎችና ጠባሳዎች እንዳሉአት አየሁ። ምሰሶዎችን፣ የጨስ መውጫዎችንና የጠመንጃ ክፍልዋን አራግፋለች። መሸጋገሪያ ድልድይዋ ጠፍቶአል። ወለሷ ደቅቶአል። በመርከቦች የክብር ዘብና በመሳቢያ እየተመራች ወደ አገሯ ስትመለስ ሳለች ውኃ ይገባባትና ከእርስዋም ይወጣ ነበር። በእውነቱ በመርከብ መልክ የተሠራ ወንፊት ትመስል ነበር። ለጊዜው በቀረላት ወለል ላይ ሃያ አምስት መርከበኞችና አንድ መኰንን ቆመው በስብርባሪዋም የመን ግሥትዋ ሰንደቅ ዓላማ ሲያውለበልብ ያየሁትን ከቶ እረሣ ይሆን? የቻለው አፍ ሁሉ እልል አለ። ጭብጨባው የማያቋርጥ ሆነ። ጥሩንባ የነበረው መርከብ ሁሉ ነፋ። የደስታ መግለጫ መድፎች ተተኩሱ። ይህ ሁሉ ሲጠቃለል እልፍ ነንድንዶች በአንድነት ያነገዱ ይመስል ነበረ። እነዚያ ሃያ ስድስት ሰዎች ከአንድ ሺህ አንድ መቶ መርከበኞች የተረፉ አሳዛኝ ቅሬታዎች ናቸው። መርከቧ ግን ታገለች እስከ መጨረሻው ተዋግታ ድል አድርጋ አገርዋን ከምርኮ አትርፋ በብዙ ቆስላ ብዙ ሰዎችም ሞተውባት ተስፋ ሳትቆርጥ እየተንሳፈረች መጣች።

በዚህ ምድር በክርስቲያንነት ሕይወታችን ሳለን ሰይጣን በብዙ ያቆስላናል። አንዳንድ ጊዜ የሚያቆስሉን ዘመዶቻችን ናቸው፤ አንድ ቀን ግን ወደ ሰማይ ወደብ ደርሰን ያች መርከብ ያገኘችውን የሚመስል የደስታ አቀባበል ብናገኝ ጌታችንም «መልካም፣ አንተ በነ ታማኝም በሪያ ወደ ጌታህ ደስታ ግባ» ቢለን ከዚህ የበለጠ አያሻንም። ኢየሱስን ስናይ የምድሩ ችግር ሁሉ ተገቢ እንደነበረ እንረዳለን።

ሦስተኛም፡ በወንዙ ዳር በሚቆዩበት ጊዜ ቅድስና ሊፈጸም ነው። (በመጽሐፍ ቅዱስ «ቅድስና» የሚባለው ቃል ብዙውን ጊዜ ለተቀደሰ አገልግሎት መለየትን ያመለክታል፤) «ነገ፡ እግዚአብሔር በመካከላችሁ ድንቅ ነገር ያደርጋልና ተቀደሱ» ኢያሱ ፫፡፩። ድንቅ አድራጊው የእግዚአብሔር ኃይል ድንቅ ነገር ለማድረግ ሁል ጊዜ የሕዝቡን መቀደስ ይጠይቃል። ምዕመን ከጌታው ፊት ለፊት በቅድስና እየሄደ ለማስተማር ከተዘጋጀው በላይ እግዚአብሔር አብልጦ ኃጢአተኛን ለማዳንና ከፍርድ በታች ለሆነችው ዓለማችን በቤተ ክርስቲያን በኩል የሚሰጠውን መልእክት እንደ ገናነቱ አጋንኖ እንደ ታላቅነቱ በታላቅ ኃይል እንዳይሰጥ በእኛ ቅድስና ውሱንነት የእርሱም ኃይል የተወሰነ ሆነ። እግዚአብሔር የሚገናኝበት የክርስቲያንነት የኑሮ ደረጃ እኛ እርሱን ለመገናኘት ስንዘጋጅ ባለንበት ደረጃ ላይ ነው።

እግዚአብሔር ድንቅና ተአምራት እንዲወራ ሁላችንም እንመኛለን። በጠባያ ችንና በአኒኒራችን በእጆህና አሜክላ ፋንታ በለስና ወይን እንዲያድግ ከክፋትም ይልቅ ደግነት እንዲታይብን እንዴት በብዛት ጸልየናል? ቤታችንና ትዳራችን ምድረ በዳ መሆኑ ቀርቶ ጽጌ ረዳ እንዲያብብበት፤ በጌታችንም ፊት ጥሩ መዓዛ እንዳለው ያታክልት ስፍራ እንድንሆን እንዴት በብርቱ ጸልየናል?

እግዚአብሔርም ሌላ ሲንጤቆስጤ እንዲሰጠንና በዚህ መካከለኛው መቶኛ ክፍለ ዘመን በመንፈሳዊ መታደስ እንዲጎበኝን ለቤተ ክርስቲያናችን በብርቱ ጸልየናል። ታዲያ ተስፋችንና መጠበቃችን ለምን ከንቱ ሆነ? እስከ አሁን ለምን በሕይወትህ አሜክላና ኩርንችት፤ በቤትህና በትዳርህ ምድረ በዳነት ይኖራል? በቤተ ክርስቲያናችን ለምን ኪሣራና ጉድለት ይገኛል። እግዚአብሔር ንጹሕና ቅዱስ ሰውን እንጂ ጮሌና ብልህ ሰውን አይፈልግም። እግዚአብሔር እንዲጠቀምብንና እንዲሠራብን የበቃን ንጹሐንና ቅዱሳን ነን ወይ? እግዚአብሔር ለበረከቱ የታመንን አድርጎ እንዲቆጥረን እንደሚገባ ተዋርደናልን ወይስ ክብሩን ለራሳችን እንፈልጋለን?

መቀደስ የምንችለው በሰላም አምላክ ብቻ ነው። ቅድስና የእግዚአብሔር አድራጎት እንደመሆኑ መጠን መንፈስ ቅዱስ ሞልቶን በውስጣችን አድሮ የኢየሱስ ክርስቶስን ሕይወትና ባሕርይ በሕይወታችንና በኑሮአችን ከመግለጽ የበለጠ ወይም ያነሰ ነገር አይደለም። በእኛ በኩል ደግሞ የምናውቀውን ኃጢአት ሁሉ መተውግለት ነው። ይህን አግኝተናልን? እግዚአብሔር መንፈሳዊ መታደስን እንደሰጠን የበቁ ቅዱሳን ሆነናልን? እግዚአብሔር እንዲጠቀምብን እንደሚገባ ተደቁስን ተዋርደናልን? ወይስ በጎስቋላው የበረሃ ኑሮ ድካምና መጠራጠር እየኖርን አንዳች ነገር ሊፈጸምብን ሳናይ የምንኖር ነን?

እስቲ ለጥቂት ጊዜ ወደ መጀመሪያው የዓለም ጦርነት ልመለስ። እንደምታስታውሱት በፍላጎንደርስ የተደረገው የማርን ውጊያ አንድ አጠራጣሪ ጦርነት ነበረ። ጀኔራል ሮክ በጠባብ ስፍራ ነበረ። በጀርመኖችና በፓሪስ መካከል የመንመንቸ የወታደር መስመር ነበረው፤ ፓሪስ ብትጠፋበት ሁሉም እንደሚጠፋበት እወቁ፤ መኩን

ኖቹንም አማክሮ ሐሳባቸውን ተካፈለ። ከዚህ በኋላም «የቀኝ ወገን ተሸንፎአል፤ የግራም ወገን ተሰባብሮአል እኔ ግን አጠቃለሁ» አለ።

ዛሬ ቤተ ክርስቲያንን የገጠማት ጥሪና ሥራ ጌታችን በምድር ከነበረበት ዘመን ጋር ተመሳሳይ ነው። በቀኝ በኩል የሃይማኖት ትምህርቱ የከሰረ ለማናቸውም ነገር መልስ እስጣለሁ የሚል ሰዱቃዊ አለ። እርሱ ዛሬ ዘመናዊ ወይም ሞዴርኒስት የሚባለው ነው። ትምህርቱና እምነቱም በሚታይና በሚጨበጥ ነገር ሊሆን ማቴሪያሊስት ይባላል። ካለፉት ሁለቱ የዓለም ጦርነቶች ወዲህ የእነዚህ መሠረቶች ተናውጠው ተፈረካክሰዋል። ይህም በቀኝ በኩል የተሸነፈ ወገን ነው።

በግራ በኩል በሃይማኖቱ የሚከራ በሕግና በሃይማኖት ትምህርቱ የሚመክሩ መሠረታዊና በትእዛዛት ትእዛዝ እየጨመረ ፊደሎቹን በጥንቃቄ የሚጽፍና ነቁጦቹን በመጠንቀቅ የሚያሳርፍ ፈሪሳዊ አለ። ከማይተባበሩት ጓደኛ አይሆንም፤ ፈሪሳዊው (መሠረታዊው) እንደ ሰዱቃዊው (ሞዴርኒስትና ማቴሪያሊስት) ለዚህ ዓለም የማይጠቅምና አቅመ ቢስ ነው። ጸንቶ የቆየውን ሃይማኖቱን መመኪያ በማድረግ፤ ይህ ሃይማኖት ያ ሃይማኖት በማለት እየተቸ ከወንድሞቹ ይከራከራል። ነገር ግን ጥቂት ፍቅርና ርኅራኄ ቢያሳይም ቅሉ አፍአዊ መሠረታዊ (ጸንቶ የቆየውን ጠባቂና አክባሪ) ነው።

በቀኝ፤ ነፃዊነት ማለት እንደ ልብህ ማሰብና ማድረግ የከሰረ፤ የደቀቀ ነው። በግራ፤ መሠረታዊነት ማለት የኖረውን አክብር ባይነት የተሰበረና የተቀጠቀጠ ነው። በተሸነፉት ነፃዊዎችና በተቀጠቀጡት መሠረታዊውን መካከል ነፃ የሆነች ስፍራ ስላለች የእግዚአብሔር ሠራዊት ስለ ስሙ ብለው ይነሡና ያጥቁ። በመሠረታዊውን ሰፈር ካለው ሰውዬ የቤተ ክርስቲያን ሥርዓቱን፤ ሃይማኖት ወዳድነቱንና በእግዚአብሔር ቃል ያለውን ጽኑ እምነቱን እንውሰድ። ከእነዚህም በእግዚአብሔር ረዳት ነት አንዳችም አናባክን። ከነፃዊዎች ማለት እንደ ልብዎች ሰፈር ካለው ሰውዬ ከፍቅሩ ከትህትናው፤ ከርኅራኄውና ከገርነቱ ከሁለቱም ወገን ደጋጎች ሥራቸውን እንቅስምና በጌታችን በኢየሱስ ስም እናጥቃ።

«..... ይህን የርዳኖስን ተሻግራችሁ ልትወርሱአት ትገቡባታላችሁና ስንቃችሁን አዘጋጁ» ኢያሱ ፩፡፲፩ «እግዚአብሔር በመካከላችሁ ድንቅ ያደርጋልና ተቀደሱ» ኢያሱ ፫፡፭።

የበረከት ንጉሣዊ ጐዳና ።

ኢያሱ ፫ : ፲፩ ።

«ኢያሱም ማልዶ ተነሣ፤ እርሱና የእስራኤልም ልጆች ሁሉ ከሰጢም ተነሥተው ወደ ዮርዳኖስ መጡ፤ ሳይሻገሩም በዚያ አደሩ። ከሦስት ቀንም በኋላ አለቆች በሰፈሩ መካከል አለፉ። ሕዝቡን፡— የአምላካችሁን የእግዚአብሔርን ቃል ኪዳን ታዩትና ሌዋውያን ካህናት ተሸክመውት በያችሁ ጊዜ፤ ከሰፈራችሁ ተነሥታችሁ ተከተሉት። በእናንተና በታዩቱ መካከል ያለው ርቀት በስፍር ሁለት ሺህ ክንድ ያህል ይሁን፤ በዚህ መንገድ በፊት አልሄዳችሁበትምና የምትሄዱበትን መንገድ እንድታውቁ ወደ ታዩቱ አትቅረቡ ብለው አዘዙ።

ኢያሱም ሕዝቡን፡— ነገ እግዚአብሔር በመካከላችሁ ድንቅ ነገር ያደርጋልና ተቀደሱ አለ። ኢያሱም ካህናቱን የቃል ኪዳኑን ታዩት ተሸክማችሁ በሕዝቡ ፊት አለፉ ብሎ ተናገራቸው፤ የቃል ኪዳኑንም ታዩት ተሸክመው በሕዝቡ ፊት አለፉ።

እግዚአብሔርም ኢያሱን ከሙሴ ጋር እንደሆነሁ እንዲሁ ከአንተ ጋር መሆኔን ያውቁ ዘንድ በዚህ ቀን በእስራኤል ሁሉ ዓይን ከፍ ከፍ አደርግህ ዘንድ እጀምራለሁ። አንተም የቃል ኪዳኑን ታዩት የሚሸክሙትን ካህናት በዮርዳኖስ ውኃ ዳር ስትደርሱ በዮርዳኖስ ውስጥ ቁሙ ብለህ እዘዝ አለው።

ኢያሱም ለእስራኤል ልጆች ወደዚህ ቀርባችሁ የአምላካችሁን የእግዚአብሔርን ቃል ስሙ አለ። ኢያሱም አለ፡— ሕያው አምላክ በመካከላችሁ እንደሆነ፤ እርሱም ከፊታችሁ ከነዓናዊውን ኬጢያዊውንም ኤዊያዊውንም ፈርዛዊውንም ጌርጌ ሰዊውንም አጥራዊውንም ኢያሱሳዊውንም ፈጽሞ እንዲያወጣ በዚህ ታውቃላችሁ፤ እነሆ፤ የምድር ሁሉ ጌታ ቃል ኪዳን ታዩት በፊታችሁ ወደ ዮርዳኖስ ያልፋል። አሁንም ከእስራኤል ነገዶች አሥራ ሁለት ሰዎች ምረጡ። ከየነገዱ አንድ አንድ ሰው ይሁን። እንዲህም ይሆናል፤ የምድር ሁሉ ጌታ የእግዚአብሔርን ታዩት የተሸከሙ ካህናት እግር ሚማ በዮርዳኖስ ውኃ ውስጥ ሲቆሙ፤ ከላይ የሚወርደው የዮርዳኖስ ውኃ ይቋረጣል፤ እንደ ክምርም ሆኖ ይቆማል።

እንዲህም ሆነ፤ ሕዝቡ ዮርዳኖስን ሲሻገሩ ከየድንኳናቸው በወጡ ጊዜ፤ የቃል ኪዳኑን ታዩት የተሸከሙ ካህናት በሕዝቡ ፊት ይሄዱ ነበር። እንደ መከር ወሬት ሁሉ ዮርዳኖስ እጅግ ሞልቶ ነበርና ታዩት ተሸክሟቸው ወደ ዮርዳኖስ ሲደርሱ፤ ታዩቱንም የተሸከሙት የካህናቱ እግሮች በውኃው ዳር ሲጠልቁ፤ ከላይ የሚወርደው ውኃ ቆመ፤ በዳርታን አጠገብ ባለችው አዳም በምትባል ከተማ በሩቅ ቆሞ በአንድ ክምር ተነሣ። ወደ ዓርባ ባሕር ወደ ጨው ባሕር የሚወርደው ውኃ ፈጽሞ ተቋረጠ። ሕዝቡም በኢያሪኮ ፊት ለፊት ተሻገሩ። የእግዚአብሔርንም የቃል ኪዳን

ታቦት የተሸከሙ ካህናት በዮርዳኖስ መካከል በደረቅ መሬት ጸንተው ቆመው ነበር፤ ሕዝቡም ሁሉ ዮርዳኖስን ፈጽመው እስኪሻገሩ ድረስ እስራኤል ሁሉ በደረቅ መሬት ተሻገሩ።»

ኢያሱ ፫ : ፩ - ፲፮ ።

የብሉይ ኪዳን ድንቅ መጽሐፍ በሆነው በዚህ በመጽሐፈ ኢያሱ ጉዘአችንን ስንቀጥል፤ በእስራኤል ልጆች ታሪክ ውስጥ ከምድረ በዳ ወደ ምድረ ከነዓን ወደ ተሻገሩበት ታሪካዊ ወቅት ደረስን። ዮርዳኖስን መሻገር ሞትና ወደ ዘለዓለማዊ መንግሥተ ሰማያት መድረስ አይደለም። ነገር ግን የክርስቲያንን ከወራዳ ኑሮ ወደ ተሻ ለው የአንዋኑዋር ደረጃ መሻገርን ያስረዳል። የግላዊ ኑሮን ማለቅና የክርስቶሳዊ ኑሮን መጀመር ያሳያል፤ በግል ድካም ሥራና ተግባር የተመሠረተ ኑሮን ማለቅና፤ በሃይማኖትና በመታዘዝ የተመሠረተ ኑሮን መጀመር ይገልጻል። በእነዚህ ሁለቱ መካከል ኃይለኛው የዮርዳኖስ ወንዝ እየነጎደ ይንከባለላል። ይኸውም የአይቻልም ነት ወንዝ ነው።

በምትኖረው የክርስቲያንነት አንዋኑዋርህ ሁኔታ በብዙ ቅር ይልሃልን? አሁንም እነዚህ ምዕራፎች የተሻለና ከፍ ያለ የአንዋኑዋር ደረጃ መኖሩንና ለማግኘትም የሚቻል መሆኑን መንገድ ከፍተውልሃልን? ነገር ግን ይህን መጽሐፍ ለማንበብ እንደጀመርህ አጥፈህ ልትወረውር ሳትፈተን አልቀረህም፤ እንዲህም ብለህ ይሆናል፤ «ይህ ለእኔ አይደለም፤ አይጠቀመኝም፤ ያ ሰው ሕይወቴን አያውቀውም፤ የእኔን ችግርና ደካማነት አርሱ አያውቅም።»

ወንድም ሆይ፤ እንዲህ አይደለም። እርግጥ ነው ችግርህንና ደካማነት ምን እንደሆኑ አላውቅም። ነገር ግን በእርሱ ዘንድ የማይቻል ነገር የሌለውን ጌታዬን አውቀዋለሁ። ከእናንተ በማንኛችሁም የችግርና የመከራ የደካማነትም ተራራ ቢያፈጥባችሁ፤ በልባችሁም ከዚህ የተሻለ ኑሮ ለእኔ የለም፤ አሸናፊው የክርስቲያን ኑሮም የበለጠ ልዩነት አያመጣልኝም ብትሉ እግዚአብሔር ከቃሉ ሊነግራችሁ የሚፈልግ ነገር እንዳለ አምናለሁ። ይኸውም በደካማነት መሸነፋችሁና መጎሸማችሁ አልቆ በእግዚአብሔር ያላችሁ ዓለምን የምታሸንፉበት ሃይማኖታችሁን እንድታጸኑ ነው።

ስለዚህም ይህ ሁለት ሚሊዮን ተኩል የነበረው ታላቅ ሕዝብና ሠራዊት የዮርዳኖስን ወንዝ ሲሻገር ስናይ እንድትከተሉኝ በጥምናና በጥንቃቄ እጠይቃችኋለሁ፤ «እነሆ የምድር ሁሉ ጌታ ቃል ኪዳን ታቦት በፊታችሁ ወደ ዮርዳኖስ ያልፋል» ኢያሱ ፫ : ፲፩ ።

በቁጥር አሥር እንዲህ ተጽፎአል «ኢያሱም አለ፤ ሕያው አምላክ በመካከላችሁ እንደሆነ፤ እርሱም ከፊታችሁ ከነዓናዊውን ኬጢያዊውንም ኤዊያዊውንም ፌር ዛዊውንም ጌርጌሳዊውንም አምራዊውንም ኢያቡሳዊውንም ፈጽሞ እንዲያወጣ በዚህ ታውቃላችሁ» በዚያን ዘመን እስራኤላውያንን የገጠማቸው ነገር መጋደል ነበር።

ገደግጥም ማሸነፍ የእነርሱ ነበር። ምድረ ከነዓን በዚህ ቁጥር ስማቸው በተጠቀሱ ሰባት ኃያላን ነገሥታት ተይዛለች። እግዚአብሔርም እያንዳንዳቸው እንዲጠፋ አዘዘ።

የሰውን ሕይወት የሚያጠፋው የእግዚአብሔር ባሕርይ ምን እንደሆነ የምትጠይቁና «ይህን በሚያዝ እግዚአብሔር ከቶ አላምንም» በማለት የምትፈተኑ ስላላችሁ እዚህ ላይ ትንሽ ረጋ ለበል። እንደዚህ ባለው አምላክ ልታምን አትችልምን? ይህችን ምድር ለአብርሃምና ለዘሩ ርስት አድርጎ እንደሚሰጥ እግዚአብሔር ከአራት መቶ ዓመት በፊት ለአብርሃም ተስፋ ሰጥቶ ነበር። በአራተኛው ትውልድ ሕዝቡ ወደ አገሩ ይመለሳል፤ የአዋራውያን ኃጢአትና ዓመፅ ገና አልሞላምና ብሎአል። ዘፍጥ. ፲፩፡፲፮።

አሁን ከአራት ትውልዶች በኋላ የእግዚአብሔር ሕዝብ በምድሪቱ ዳርቻ ላይ ናቸው። በእውነቱም የአገሪቱ ነዋሪዎች ኃጢአት ሞልቶአል። በብዙ ርኩሰትና ከርኩሳን መናፍስት ጋር በመቆራኘት በአያሌው በድለዋል። ከአራት ዘዳግም ፲፮፡፲ እንደምታነቡት ከርኩሳን መናፍስት ከተቆራኙት ከምድሪቱ ነዋሪዎች ጋር ከሕዝቡ አንድ ሰው እንኳ እንዳይተባበር እግዚአብሔር አዞአል። ከእነዚያም የሚተባበር አስራሌላዊ ከሕዝቡ እንዲወገድ አስጠንቅቆአል። አሁን እግዚአብሔር እነዚያን ሰባት ነገሥታት ከሕዝቡ ፊት እንደሚያስወጣቸው የሰጠው ተስፋ ይፈጸማል። አስራሌልን የገጠመው መጋደል ከሥጋውያን ወንዶችና ሴቶች ጋር እንዳልነበረ አስተውል። ነገር ግን የከነዓንን ነዋሪዎች ልብና ባሕርይ ከሚገዙ አጋንንት ጋር ነበር።

ይህ መጋደል፡ እያንዳንዱ የእግዚአብሔር ልጅ ከሚያደርገው መጋደልና ጦርነት ጋር ፍጹም ተመሳሳይነት አለው። «መጋደላችን ከደምና ከሥጋ ጋር አይደለም፤ ከአለቆችና ከሥልጣናት ጋር፤ ከዚህም ከጨለማ ዓለም ገዢዎች ጋር፤ በሰማያዊ ስፍራ ስለ ከክፋት መንፈሳውያን ሠራዊት ጋር ነው እንጂ» ኤፌሶን ፮፡፲፪ የአስራሌልን ልጆች የገጠማቸው መጋደል፡ እኔንና አንተን በየቀኑ ኑሮአችን የሚገጥሙን መጋደሎች ዓይነት ናቸው። የአንተ ባሕርይና አንዋኒር በመንግሥተ ሰማያትና በገሃንም እሳት መካከል ውጊያ የሚያነጉድበት የጦር ሜዳ መሆኑን ተገንዝበሃልን? ባንድ ወገን ሰይጣን በሌላ ወገን እግዚአብሔር በኢየሱስ ክርስቶስ ሆኖ ሕይወትህን የግል ሊያደርጉ ይዋጋሉ። አንዱ ሊያጠፋህ ሌላው ሊያድንህ ነው። «መጋደላችን ከደምና ከሥጋ ጋር አይደለም» በምድረ ከነዓን የአስራሌልን ልጆች የገጠማቸውና እኛንም ዛሬ የሚገጥመን ውጊያ አንድ ዓይነት ነው።

እንድትገነዘብ የምፈልገው እነዚያን ሰዎች የገጠማቸው መጋደልና ውጊያ ብቻ ሳይሆን ድል መንሣትም ጭምር መሆኑን ነው። እግዚአብሔር ለዚያች ምድር አንድ ዓላማ ነበረው። ዓላማው ምን ነበር? ይህ ነው፤ «አንድ ትንሽ ሕፃን በቤተ ልሔም በረት፤ ክርስቶስ የእግዚአብሔር ልጅ በመስቀል ላይ፤ መቶ ሃያ ሰዎች በሰገነት ላይና የመንፈስ ቅዱስ በእነርሱ ላይ መውረድ ነው።» ቤተ ልሔም፤ ቀራንዮና ጴንጤቆስጤ፤ የእግዚአብሔር ልጅ ሥጋ መልበስ፤ የሰው ዘር ኃጢአት ፍርድን

በእርሱ መጫን፤ የክርስቶስንም ሕይወትና ባሕርይ በምዕመን ልብ መቅረጽ ናቸው። የወደቀውን የሰው ዘር ለማዳን ይህ ዓይነተኛውና ከሁሉ በፊት የነበረ የእግዚአብሔር ዓላማ ነው። ማናቸውም ነገር፤ ደግሜም ልናገር፤ በምድርም ሆነ በገሃነም ካለው ሁሉ ማናቸውም ቢሆን የእግዚአብሔርን ዓላማ ሊያግድ ከፊቱ መቆም ከቶ አይገባም። የምድሪቱ ሕዝብ መተላለፍና በዓመፅ መሞላት፤ አሁን እግዚአብሔር እጁን ለፍርድ ያነሣና መሥራት ይጀምራል።

እግዚአብሔር ዛሬ ለአንተ ሕይወት አንድ ዓላማ ወይም እቅድ አለው። ይህ የተዘጋጀልህ እቅድ ምንድር ነው? ቤተ ልሔም፤ ቀራንዮና ጴንጤቆስጤ ናቸው። ይህም ማለት ሥጋ የለበሰው ኢየሱስ በመንፈስ ቅዱስ ወደ ልብህና ባሕርይህ ገብቶ፤ በመስቀሉም ላይ የኃጢአትህን ፍርድ ተሸክሞ፤ አንተም ከክርስቶስ ጋር በኃጢአት ሁሉ ሞተህ የሥላሴ ሦስተኛ አካል የሆነው የመንፈስ ቅዱስ ኃይል ከክርስቶስ ጋር ለመሞትና ተነሥተህ በአዲስ ሕይወት ለመኖር ፈቃደኛ ወደ ሆነው ሕይወትህ መሞቱ በውስጥህ መኖር ማለት ነው። እግዚአብሔር ለወንዶችም ሆነ ለሴቶች ለእያንዳንዳችን ያለው ዓላማ ቤተ ልሔም፤ ቀራንዮና ጴንጤቆስጤ ናቸው። እግዚአብሔር ይህን ዓላማውን እንዳይፈጽም የሚያሰናክል ሁሉ ይደመሰሳል።

ነገር ግን በዓላማውና በፍጻሜው መካከል የርዳናስ እያነሳ ይፈላል፤ እርሱንም መሸገር የማይቻል ይመስላል። ለክርስቲያን አንዋንዋርህ እግዚአብሔር ያዘጋጀ ልህን ዓላማ እንድታውቅ አሁን ትንሽ መንገድ ስከፍትልህ በአእምሮህ እንዲህ ስትል ትጠይቅ ይሆናል። «ነገር ግን ደካማነትን ወይም እንቅፋትን ምን ላድርግ?» ችግርህና ደካማነትህ ምን ይሆን? የዐመል ባርነት ነው? ምናልባትም እምነት ያለህ ሆነህ ሳለህ በስሜት፤ በቁጣና በፍቅር ማዕበል ትነዳ ይሆን? ሌሎችን የምታስተምር ሆነህ ሳለህ አንተ ራስህ ከእግዚአብሔር ያልተማርህ ነህ? ለሌሎች ስለ ጌታ ኢየሱስ ክርስቶስ ትነግራለህ፤ ዳሩ ግን ድል አድራጊው ኢየሱስ በኃይሉ በሕይወትህ ውስጥ አሸናፊ መሆኑን ያልቀመስክ ይሆን? የሰውን ልብ የሚያውቅ፤ እግዚአብሔር ቢሆንም ምናልባት ያንተ ችግሮችና የደካማነት ወንዝ እነዚህ ግዙፎቹ አይደሉም ይሆናል። ታዲያስ ጥቃቅን ብለን የምንጠራቸው ምሥጢፊዊና የተደበቁ ነገሮች ናቸውን? እነዚህም ባይናችን ፊት የማይጎዱ ናቸው፤ በእግዚአብሔር ዓይን ፊት ግን ከግዙፎቹ እኩል የሚቆጠሩና የሚያሰጉ ናቸው። ባንዱ ዘንድ የማያፈቅር መንፈስ ይሆናል፤ በሌላው ዘንድ ደግሞ ሰውን ማማት፤ በሌሎቹ ደግሞ አትንኩኝ ባይነት፤ በጥቂት መቆጣት ምኞታቸው ቢቃወስባቸው ለራሳቸው መከላከያ በሙሉ ኃይል መነሣት፤ በማናቸውም ስፍራ ከፍ ከፍ ማለትንና ራሳቸውን ማመስገንና ማክበርን የሚወዱ ናቸው። አንዳንዶች ደግሞ በሌሎች ዕድል ይመቀኛሉ። በረከትን እየጋረዱብን መንፈሳዊ መታደስን የሚከለክሉን እነዚህ ነገሮች ዛሬ በክርስቲያን ሕይወት እያደቡ ይኖራሉ? ዛሬ የቤተ ክርስቲያናችንን ምስክርነት የሚያጨናግፉ፤ በእኛና በበረከት አገራችንም መካከል እንደ የርዳናስ እያነሳዱ የሚንከባለሉ እነዚህ ነገሮች መሆናቸውን እንድናይና እንድንረዳ እግዚአብሔር ይርዳን። የተፈለገው መጋደልና ማሸነፍም ነበር። እስከ አሁን ያደረግነው ግን መዋጋትና መሸነፍ ነው።

መጽሐፈ ኢያሱ ምዕራፍ ሦስትን ለማንበብ ጥቂት ጊዜ ለማሳለፍ ፈቃደኛ ብትሆን ሁሉም ነገር እግዚአብሔር ከእነርሱ መካከል ለመሆኑ ምልክት በሆነው በቃል ኪዳን ታቦት ላይ ተጥሎ እንደነበረ ታገኛለህ «እነሆ የምድር ሁሉ ጌታ ቃል ኪዳን ታቦት በፊታችሁ ወደ ዮርዳኖስ ያልፋል» ኢያሱ ፫ : ፲፩። ታቦቱ በዚህ ምዕራፍ ከአሥር ያላነሰ ጊዜ በቀጥታ ይጠቀሳል ።

ሕዝቡ ዮርዳኖስን ሲሻገር ከሁሉ በፊት ታቦቱ ቀዳሚ እንደነበረ አስተውል ። ከእነዚያ ሁለት ሚሊዮን ተኩል ሕዝቦች እያንዳንዱ ሰው ለታቦቱ የሚደርሰውን ታምር ሁሉ በግልጽ ለራሱ ማየት አለበት፤ አሥራ ሁለቱ ካህናት በማለዳ ተነሥተው ታቦቱን በወሳንሳ በትክክቸው ተሸክመው ወደ ወንዙ ጉዞ ቀጠሉ፤ ያም ታላቅ ሠራዊት ታቦቱን በፊቱ ሲያይ ምን ስሜት በልቡ እንደነበረ ይታሰባል። ባሕሩ ጎድሎ የሙላቱ ወራት እስኪያልፍ ቢቆይ አይሻልምን? ወንዙ ሲጎድል በእግር መሻገር እስኪችሉ መጠበቅ አይሻልምን?

ሕዝቡ እያዩ ካህናቱ ወደ ወንዙ ቀረቡ፤ የውኃው ሙላት ግን እያገጩና እያነጎደ ይንከባለላል። አንድ ክንድ ያህል ወደ ወንዝ ቀረቡ፤ ግን ፍንክች አላለም፤ ደግሞም አልተለወጠም። ነገር ግን የእግራቸው ጫማ የውኃውን ዳር እንደጠለቀ ውኃው በታላቅ ክንድ የሚንቀሳቀስ ይመስል ወደኋላው ተጠቀለለ። ካህናቱም ወንዙ በነበረበት ስፍራ በደረቅ መሬት ተፈመዱ፤ ቀስ በቀስ ውኃው ከፊታቸው ተከፈለ። መጽሐፉም እንደሚለው «የእግዚአብሔርን የቃል ኪዳን ታቦት የተሸከሙ ካህናት በዮርዳኖስ መካከል በደረቅ መሬት ጸንተው ቆመው ነበር። ሕዝቡም ሁሉ ዮርዳኖስን ፈጽመው እስኪሻገሩ ድረስ»

እንደዚሁም ጌታ ኢየሱስን በግልጽ ለየራሳችን ካላየነው ከግላዊ አንዋጌዋር ወደ ክርስቶሳዊ አንዋጌዋር ለመሻገርና ለመድረስ አንችልም። እስከ አሁን ሕዝቡ ተስፋ በመቁረጥ ተደናግረው የማይደፈር የሚመስላቸውን ወንዝ ያዩ ነበር። አሁን ግን ታቦቱ ቀድሞአቸው ወደ ወንዙ ወረደ። ስለዚህ እግዚአብሔር በመካከላቸው ለመሆኑ ምልክት በሆነው በቃል ኪዳኑ ታቦት ላይ ሐሳባቸው አርፎአል። የቃል ኪዳኑ ታቦት ወደ ወንዝ ሲገባ እያዩ ውኃው ተከፈለ። የወንዙ ጎዳና ደረቀ፤ ደካማ ነትም ተሸነፈ።

ይህ ምን ያስተምረናል? የሚያስተምረን የሚከተለውን ነው። መድኃኒታችን ኢየሱስ አንድ ቀን ወደ ጌቴሴማኒ ያታክልት ስፍራ ሄደ፤ እዚያም የበደላችን ፍርድ ሙላት በፊቱ ይንከባለል ነበር። ከዚያም ወደ ቀራንዮ ከረብታ ወደ መስቀል ተጓዘ። እዚያም የኃጢአታችን በሕር የሚያስጥመው መሰለ። ሞተ፤ ተቀበረ፤ የመቃብሩም በር የታተመበት የድንጋይ መዝጊያ ተነቀለ። ይህም ብቻ አልነበረም፤ «ጠላቶቼን ድል አድርጎ በታላቅ ግርማና ኃይል ከመቃብር ተነሣ» ይህ ጌታ ኢየሱስ ይላል ጳውሎስ «በትንሣኤው አለቅነትንና ሥልጣናትን ገፎ፤ ድል በመንሣት በእርሱ እያዞራቸው በግልጽ አሳያቸው» ቆላ. ፪ : ፲፭።

አሁን መንገዱን ማየት ጀመርህን ? መጋደላችን ከአለቆችና ከሥልጣናት ጋር ነው እንጂ ከደምና ከሥጋ ጋር አይደለም። ካታክልቱ ስፍራ፣ ከመስቀሉና ከመቃብሩ በኋላ አንድ ቀን ሊቀ ካህናታችን በድል አድራጊነት ከመቃብር ተነሥቶ ጠላቶቻችንን ገፈፈ። የሰይጣንን ፈተና ሁሉ መለሰና ከሙታን ተነሣ። አሸናፊው፣ ድል አድራጊውና መጪው ንጉሣችን፣ ሃሴ ሉያ። በውኃ መካከል ለሚያልፉም «ከአንተ ጋር እሆናለሁ፣ ወንዞችም አያሰጥሙህም» አለ። የአግዚአብሔርን ልጅ ማለት ክርስቲያንን ለመቃወም የበሕሩ ሞገድ፣ የአለቆችና የሥልጣናት ተቃዋሚነት አሸናፊው ጌታችን ኢየሱስ ስላሸነፋቸው አይበረቱም።

ዮርዳኖስን መሻገር ድካምን ችግርንና እነዚህን ተቃዋሚዎች መጋፈጥ ማለት ነው። ይህም የሞተውን የተነሣውንና ያረገውን ኢየሱስን ተከትለን ከአለቆችና ከሥልጣናት ሁሉ በላይ ወደ ሆነው ስፍራ መውጣት ማለት የው። በፊትህ ወደሚንከባለለው ደካማነት ሳትደርስ ቀና ብለህ ኢየሱስን ደህና አድርገህ እየው። እርሱም ራሱ ድካምህንና እንቅፋትህን ያስወግድልሃል። በጌታ ኢየሱስ ስም የምንግርህ የሚከተለው ነው። የአግዚአብሔርን ልጅ ማለት ክርስቲያንን ከሚያቆስሉት ከሰይጣን ፍላጻዎች ቀላልም ሆነ ጽኑ፣ አስቀድሞ የጌታችንን ልብ ያልነከና ያላሳዘነው የለም። እርሱም በመስቀሉና በትንሣኤው አሸንፎልናል እኛ ልጆቹ ከዚህ በፊት የታገልናቸውን ድካሞች እንደገና ገጥመን ዓይናችንን ወደ እርሱ ወደ ራሱ እንድናነሣ ይለምንናል። እንዲህ በሉ ይለናል «ጌታ ሆይ፣ አሁን፣ እኔ እንደማልችል አምናለሁ፣ አንተ ግን ሁሉን ትችላለህ» ያን ጊዜ የዮርዳኖስ ፋጩት ጸጥ ይላል፣ ሞገዱና ኃይሉም ይወገዳሉ። እኛም በደረቅ መሬት እንሻገራለን። ከምድረ በዳ ወደ ከነዓን የሚመራው የክርስቲያን መንገድ አለመቻልነትን እየተጋፈጥን ከሙታን የተነሣውን ክርስቶስን አትኩረን በማየትና እርሱንም አጥብቀን በመያዝ ነው። «ይህስ ደህና ነው፣ ግን ይህ ሁሉ የአፍ ታሪክ አይደለምን ? የዚህ ነገር ሁሉ ኃይል እንዴት አድርጎ ወደ ልቤ ይመጣል ?» ትሉኝ ይሆናል።

«የአግዚአብሔርንም የቃል ኪዳን ታቦት የተሸከሙ ካህናት በዮርዳኖስ መካከል በደረቅ መሬት ቆመው ነበር። ሕዝቡም ሁሉ ዮርዳኖስን ፈጽመው እስኪሻገሩ ድረስ እስራኤል ሁሉ በደረቅ መሬት ተሻገሩ» ኢያሱ ፫ : 1፤።

የምትልከኝ በግ ሆይ፣ የአንተም ደም
ኃይል አለው የማይደክም
የተዋጁት ያምላክ ሕዝብም
እስኪጸኑ እንዳይበድሉህ ለዘላለም።

የምንፈልገው ኃይል ሁሉ አነሰም በዛም ከእንግዲህ ወዲህ ያለው በኢየሱስ ክርስቶስ ነው። በእርሱ ያለን ኃይል የኃጢአትንና የፈተናን ነበልባል ይመክታል፣ ድካምን ያግዳል። የእስራኤል ልጆች የተናፈቀውን የተስፋ ምድር ቀርበው ከሩቅ አዩት፣ ግን በእነርሱና በበረከቱ መካከል በድካም የተመሰለው ዮርዳኖስ አለ። ይህ አሁን የአንተ ሁኔታ አይደለምን ? በረከት እንዳለ ታያለህ፣ የተሻለ የክርስቲያንነት

የአንዋኑዋር ደረጃ እንዳለ ተገንዝበሃል፤ ሕይወትህ በኃጢአት እንደተሸነፈና የእግዚአብሔርን ፈቃድ መፈጸም እንዳቃተህ ከእርሱም እንደራቅህ ታውቃለህ፤ ነገር ግን በአንተና በበረከት መካከል ደካማነት (ዮርዳኖስ) ይንጎራደዳል። በሃይማኖት ወደ ደካማነት ተፈመድ።

ሕዝቡ በእግራቸው ጫማ የወንዙን ዳር እንደጠለቁ በቃል ኪዳን ታቦት እዚያ መኖር ወንዙ ደረቀ። ሲሻገሩም ዓይናቸውን ከታቦቱ እንዳይነቅሉ ተነግሮአቸዋል፤ እነርሱም ለጊዜው ዓይናቸውን ከበረከት አገር ነቅለው የቃል ኪዳኑን ታቦት አተኩረው ተመለከቱ። በዚህ ዓይነት ሲሻገሩ በእነርሱና በበረከት አገር መካከል የቃል ኪዳኑ ታቦት ቆሞ ነበር።

በመሸነፍ የምድረ በዳኑ ሥርና በድል አገር መካከል ያለው ልዩነት ይህ ነበር። በእኛና በበረከት መካከል ዮርዳኖስ ይንከባለላል። እርሱም ድካም ነው። ኃፍረት፣ ይሉኝታ፣ የተፈጥሮ ጠባይ፣ ክፉ ፀመልና ልማድ፣ ትዕቢትና ሥጋዊ ባሕርይ በበረከት አገርና በክርስቲያን መካከል እንደ ዮርዳኖስ ያነጉዳል። የእግዚአብሔር ሰው ሆይ፣ ዓይኖችህን አንሣና ወደ ጌታ ኢየሱስ ተመልከት፤ ይህን ስታደርግ በአንተና በደካማነት መካከል ክርስቶስ ራሱ አለ። ከዚህ በኋላ ክርስቲያን «ድልን ስለማግኘት» አያወራም። ድል አድራጊውን ራሱን እንጂ ድልን አይፈልግም። ድል አድራጊውንም ከአገኘ ድሉ የእርሱ ነው። «በረከትን ለማግኘት ስለ መጋደልና አዲስ አንዋኑዋርን ስለመፈለግ» አይናገርም። ዓይኖቹ በጌታ ኢየሱስ ላይ ናቸው። እርሱም ጌታ ኢየሱስን መከታ በማድረግ በትዕቢት የሚንጎራደደውን ዲያብሎስ ፈጥኖ ከእግሩ በታች በመቀጥቀጥ የአምላኩን ዓይን ያያል።

ንጉሣዊው የበረከት ጉዳናም እርሱ ነው። ራስን ወዳድነት፣ ለምን ተበደልኩ ባይነት የሌለው የመሥዋዕትነት አንዋኑዋር ይህ ነው። የማይታወክ፣ የማይመቀኝ፣ የማይቀና በረከትንና ክብርን ለራሱ የማይመኝ፣ ነገር ግን ጌታ ኢየሱስን ብቻ የሚፈልግ አንዋኑዋር ይህ ነው። ይህን ጉዳና ከእኔ ጋር አትራመድም? ለብዙ ዓመታት ሲያሸንፍህ በኖረው ደካማነት ላይ በሃይማኖት ቆመህበት ወደ ኢየሱስ እያየህ በአንተና በደካማነት መካከል ኢየሱስን ለማየት ትፈቅዳለህ? ጌታ ኢየሱስም እንዲህ በለው «ጌታዬ ኢየሱስ ሆይ፣ ከእንግዲህ ወዲህ ደካማነትን እጋጠመዋለሁ፤ በሃይማኖትም ረግጨው ፊትህን አያለሁ፤ ተሻግራም ወደ በረከት አገር እስክደርስ ቆመህ ይህን ወንዝ አግድልኝ። ከእንግዲህ ወዲህ እኔ አይደለሁም ክርስቶስ እንጂ።»